

شين سترگي مستخدمين

(په افغانستان كي)

ليکوال :

محمد معصوم هوتک

شين سترگي مستخدمين

(په افغانستان کي)

ليکوال:

محمد معصوم هوتک

ټورنټو - کاناډا

PUBLISHED BY:
Sahaf Book Publishing Institution
Quetta
2006



د خپروونکي يادښت

دا اثر چي فاضل ليکوال د " شين سترگي مستخدمين " نوم پر ايبسي دي د حجم او ظرفيت له مخي کوچني اثر دي . خو دمفهوم په لحاظ خورا غني او له معنی ډک اثر دی . ښاغلي ليکوال د غربي او افغاني منابعو په حواله اکاډميک کوشش کړی دی او داسي مواد يې په دغه اثر کي سره راټول کړي دي چي د افغانستان په ننني وضعيت کي د عبرت درس ځني اخیستل کيږي ، نن هم د " این جوگانو " رفاهي او عمراني مؤسسو په تشکيلاتو کي اماتور انجنيران ، کارپوهان او تخنيکي ماهران هڅه کوي چي د افغانستان د بيا جوړولو په نوم جیبونه ډک کړي او په اصطلاح يو ځل بيا تاريخ تکرار کړي . ښاغلو لوستونکو ته دي معلومه وي چي هر سورمخي او شين سترگی زړه سواند نه دی او نه د يوه عالي او پرمخ تللي کلتور نماينده دی .

مور افغانانو ته په کار ده چي خپل هرڅه د پردو په لاس جوړېدو ته پرې نه ږدو.

هوټک صاحب خو زیار گاللی دی چي د تیرو وختو د ناوړو پېښو په هکله مور ته مستند مواد په لاس را کړي ، په راتلونکو وختو کي به هم د هوټک صاحب په څېر یو څوک پیدا کېږي او ناوړي څېرې به لکه څنگه چي دي هماغسې ښيي.

د هوټک صاحب دغه اثر د یوه تاریخ حیثیت لري او د تاریخي پېښو لوستل د نړۍ د پوهانو په قول انسانانو ته د عبرت توصیه کوي. صحاف نشراتي مؤسسه د خپلو نشراتو په لړ کي د (شین سترگي (مستخدمین) نشرول یو ښک فال بولي لوی څښتن دي هوټک صاحب او د هیواد نورو لیکوالو او ناشرانو ته دا توفیق ورکړي چي داسي آثار ولیکي او خپاره یې کړي چي زموږ د زورول سوي ولس ښېگڼي پکښې وي.

په پای کي هوټک صاحب ته زموږ اداره د دې اثر مبارکي وایي او په دې لار کي د نورو هڅو توان له لویه خدایه ورتنه غواړي.

د صحاف نشراتي مؤسسې اداره

کوټه - ۲۰۰۶م پسرلی

فہرست مضامین

| شماره | سرلیک | مخ |
|---|---------------------|----|
| ۱ | سریزہ | ۹ |
| لومہ ری برخہ دامیر عبدالرحمن خان | | |
| د پاچھی دورہ | | |
| ۲ | مسیو زیروم | ۱۹ |
| ۳ | سر سالتھریپا | ۲۳ |
| ۴ | سر توماس مارتین | ۲۸ |
| ۵ | فرانک ای. مارتین | ۲۹ |
| ۶ | جان الفرید گری | ۳۱ |
| ۷ | ڈاکٹر او مہرا | ۳۵ |
| ۸ | کپتان گریسباخ | ۳۶ |
| ۹ | ارتر کولینز | ۴۰ |
| ۱۰ | مسٹر سٹیوارٹ | ۴۲ |
| ۱۱ | مسٹر میکڈرمات | ۴۳ |
| ۱۲ | مسٹر میدلٹن | ۴۴ |
| ۱۳ | تارتین | ۴۵ |
| ۱۴ | کمیران | ۴۶ |
| ۱۵ | مسٹر براون | ۴۷ |
| ۱۶ | مہرمن ڈالی | ۴۷ |
| ۱۷ | ڈوكتور لیلیاس ہیلٹن | ۴۸ |
| ۱۸ | مسٹر کلیمینس | ۵۱ |
| ۱۹ | والٹر | ۵۳ |
| ۲۰ | مسٹر ریچیز | ۵۳ |
| ۲۱ | فلیشر | ۵۴ |

دوهمه برخه - دامير حبيب الله خان
(سراج الملقو والدين) دوره

| | | |
|----|----------------------------------|----|
| ۵۵ | اي - سي - جيوت | ۲۲ |
| ۶۰ | بيگر | ۲۳ |
| ۶۱ | مستر سميت | ۲۴ |
| ۶۳ | ست | ۲۵ |
| ۶۳ | مستر هالیدی | ۲۶ |
| ۶۴ | جېمز میلر | ۲۷ |
| ۶۵ | ډاکټر اوون | ۲۸ |
| ۶۸ | د غابنو ډاکټر | ۲۹ |
| ۶۹ | فینل | ۳۰ |
| ۶۹ | ټېلر | ۳۱ |
| ۷۰ | پیر کرافورډ او پاټریک کیلي | ۳۲ |
| ۷۰ | ډار بی | ۳۳ |
| ۷۰ | الکسانډر مکر ابرټ | ۳۴ |
| ۷۱ | رضا بیگ | ۳۵ |
| ۷۱ | ډاکټر ماني بیگ | ۳۶ |
| ۷۱ | ډاکټر منیر بای | ۳۷ |



د چاپ حقوق يې له خپروونکي ادارې سره دي.

د کتاب پېژندنه:

| | | |
|-----------------|----|---|
| د کتاب نوم | :: | شین سترگي مستخدمین (په افغانستان کي) |
| ليکوال | :: | محمد معصوم هوتک |
| د ليکلو کال | :: | ۲۰۰۳ م |
| د ليکلو ځای | :: | ټورنټو - کاناډا |
| د چاپ ځای | :: | یونایتید پریس - کوټه |
| د چاپ کال | :: | ۱۳۸۵ ل - ۲۰۰۶ م |
| د چاپ شمېر | :: | (۱۰۰۰) زر ټوکه |
| خپروونکی | :: | صحاف نشراتي مؤسسه |
| کمپوز او ډیزاین | :: | د صحاف نشراتي مؤسسې اداره |
| بیه | :: | (۶۰) کلداري |

شین سترگی مستخدمین

سريزه


امير دوست محمد خان (۱۷۹۲-۱۸۶۳م) د خپل امارت په لومړۍ دوره کي د خپلو نهه ويشتو وروڼو يوه جرگه د کابل په ښار کي را و غوښتله، چي رياست يې دده مشر ورور نواب عبدالصمد خان کاوه (دوهمه خور ۱۲۴۲ق). د افغانستان د هماغه وخت تاريخي قلمرو يې د خپل پلرني ميراث په توگه پخپلو منځو کي سره ونډۍ کړ، چي هر يوه پخپله ور رسېدلې سيمه کي مطلق العنانه واکمني کوله.^(۱) په دې ډول يې د احمدشاهي پاچهۍ پياوړی مرکزي

(۱) دغه مهم سند د افغانستان په ملي ارشيف کي خوندي دئ. د دغه سند له مخي کندهار (له شاه جوی څخه تر فراه پوري) د کندهاري وروڼو(کهنډل خان و پردل خان و مهردل خان...)، کابل او کوهدامن تر باميانه پوري د امير دوست محمد خان او د هغه د سکه ورور سردار امير محمد خان، د غلجيو حصارک د نواب عبدالجبار خان، لغمان و جلال آباد تر خيبره پوري د نواب محمدزمان خان او وروڼو، کوهات و هنگو(بنگن) د نواب عبدالصمد خان، پېښور و اشغر و تواع يې د سردار سلطان محمد خان او وروڼو، لوگر و بتخاک و ميدان و غوربند د سردار محمد عظيم خان د زامنو (سردار حبيب الله خان او سردار محمد اکرم خان) په برخه و رسېد. (و گورۍ: پوهاند حبيبي - تاريخ مختصر افغانستان - ۲۸۷ مخ - چاپ ۱۳۶۸ش) عام ولس له دغو واکمنيو څخه ناراضه و. د پښتو دېوان لرونکی شاعر حاجي جمعه بارکزی چي پر کندهار باندي د کهنډل خان د واکمنۍ پر وخت ژوندی و، د احمدشاهي دولت پر ړنگېدلو باندي افسوس کوي او له دغه حالت څخه داسي سر ټکوي:

| | |
|--------------------------|-------------------------|
| اوس نوبت د کنډل خان دی | سره وې نغښت کندهار |
| ودانۍ يې کړې خرابي | عالموني کړه ناتار |
| درست وطن يې په حصه کړ | سړي واخيست چار برار |
| دربدره يې مخلوق کړه | مال و ملک يې کړ سرکار |
| په وطن کي يې پرې نښوو | يو درم و يو دينار |
| سر بر يې سره وخور | لادوی وړي دي نه تار |
| که بانه يې سوه در پوري | نور پر پرېده ملک و مزار |
| سرتور سر پښې بيلي درومه | گوره مه ليبل و نهار |
| که دي خپل سر ځني خلاص کړ | شکر کاره په بار بار |
| يو خيرات هم پر ځان وکه | که په پور وي که په دار |

دولت له منځه یووړ او هیواد یې د څه مودې لپاره سره تجزیه کړ. په سره ټوټه افغانستان کې سرانېو گاونډیو او انگرېزي استعمارگرو خپلې گټې لیدلې او هر یوه پخپل وار د سیمه ییز واکمن سیله کوله او د نورو وروڼو په وړاندې یې تقویه کاوه. وروسته امیر دوست محمد خان د مرکزي دولت د اعادې په فکر کې سو او د امارت په دوهمه دوره کې یې د خپلو وروڼو نفوذ له منځه یووړ او پر ځای یې هیواد د خپلو زامنو په منځ کې و وېشه. دوی د خپل پلار په اجازه واکمني کوله او په دې ډول گویا پر هیواد باندي یو راز مرکزیت واکمن و. دغه مرکزیت د امیر تر مړینې (۱۸۶۳م) وروسته بیا سره کمزوری سو، زامنو یې پخپلو منځو کې شخړې پیل کړې او هیواد ته یې د انگرېزي لښکرو د بیا را بهېدلو لپاره پلمه برابره کړه. انگرېزي لښکري د خیبر، کورمې او بولان له لارې پر هیواد را و بهېدلې او د هیواد پال امیر شیرعلي په زړه چاودني سره هیواد بې سره بې رهبره سو د کابل تخت انگرېزي گوداگي امیر محمد یعقوب خان ته ورسېد او د گندمک شرموونکي تړون پر افغان ولس تحمیل سو. د افغان و انگلیس دوهمه جگړه پیل سوه او ملي مبارزینو بیا د هیواد د خپلواکۍ او بیاوړې مرکزیت لپاره لږځي راوغښتل. د دغو هلو ځلو په لړ کې د غازي سردار محمد ایوب خان په مشرۍ ملي لښکرو د کندهار په میوند کې انگرېزي یرغلگرو ته د ۱۸۸۰م کال د جولای پر اووه ویشتمه داسې سخت گوزار ورکړ چې اغېزه یې د انگلستان تر پارلمان ورسېده او د وخت واکمن گوند له قدرته ولوېدی.

انگرېزانو د افغانستان په باب پر خپله پالیسي باندي نوې کتنه وکړه او د دې لپاره چې د یوه بیاوړې ملي دولت د جوړېدلو مخه یې نیولې او پر ځای یې خپل یو خواخوږی سردار تخت ته رسولی وي، له سردار عبدالرحمان خان سره د کابل د تخت پر تسلیمېدلو باندي موافقې ته ورسېدل او نوموړی سردار د امیر عبدالرحمان په نامه د کابل پر تخت کښېنوست. امیر عبدالرحمان خان د ژوند ډېرې سرې و تودې لیدلې وې. د افغانستان د خلکو په خوۍ و خصلت او د انگرېزي صاحبانو، روسي او پارسي گاونډیو په نیت و مطلب پوه امیر و. له مطلقه واکمنۍ سره یې د زړه مینه وه او د همدې مقصد لپاره یې د هیواد



ليپل گريفين ، عبدالرحمان خان او جنرال ستيوارٽ په دغه غونډه كې
انگرېزانو د عبدالرحمان خان پاچهي ومنله / ۱۱ اگست / ۱۸۸۰ع

له خلکو سره په ډېر شدت و حدت او له انگرېزي حکامو سره په ډېره نرمۍ چلند کاوه. ده د ادارې خورا پياوړی استعداد درلود او په هيواد کې يې د خپلو مخالفينو له بې رحمانه ټکولو او مضبوط امنيت را وستلو وروسته د دولتي جوړښت د سمون او بدلون لپاره يو لړ کارونه و کړل او پر څنگ يې د صنعت و تخنيک لوري ته تر هغې اندازې پوري پاملرنه واوروله، چې د ده واکمنۍ ته گواښ متوجه نکړي. ده په هيواد کې د کوچنيو صنايعو د ايجاد لپاره هلي ځلي او عملي اقدامات و کړل خو د اورگاډي د پټلۍ له غزولو سره يې په دې پلمه مخالفت کاوه، چې اورگاډی د بهرني يرغل په صورت کې د دښمن د پوځي انتقالاتو په گړندي کولو کې مرسته کوي او که اورگاډی نه وي نو به بيا دښمن ته ډېره سخته وي، چې د افغانستان غوندي غرني هيواد په لوړو و ژورو کې خپل پوځي قطعات اکمال کړي^(۱).

(۱) دا نظر اصلاً د انگرېزانو و. ليون. بې. پولادا ليکي (انگليسان تل له افغانستان څخه د اور گاډي د تېرولو له موضوع سره له دې امله حساس وو، چې پر هندوستان باندي يې د روسانو د احتمالي بريد له بابته اندېښنه در لو ده). نوموړی پولادا زياتوي (په افغانستان کې د اور گاډي د غزولو پلان د امير امان الله خان د اصلاحاتو يوه ډېره مهمه برخه وه. په لومړي سر کې يې غوښتل له کابله تر کندهاره پوري د اور گاډي پټلۍ و غزوي او ورپسې يې هيله در لوده، چې له کندهاره يې تر هراته پوري هم لوړده کړي. اروپا ته د ده د سفر په ترڅ کې يې په دې باب له الماني او فرانسوي شرکتو سره خبري وکړې او ورپسې يې دوسلو د مشهور لو رسوا شخص سر باسيل زهاروف Sir Basil Zaharoff په مشرۍ له يوې فرانسوي سنډيکا سره د ارو گاډي د سروې پر سر موافقه وکړه. دغه سروې د ۱۹۲۸ کال په دويمې کې د يوه ټيم لخوا پيل سوه، چې مشري يې د مايکل کليمينسيو Michel Clemenceau او پيیر ماکیف Pierre Makcheef په لاس کې وه ... دوی دواړو انگليسي مقامات د سروې په جريان باندي خبرول. په سپتمبر کې کليمينسيو او زهاروف په پاریس کې د انگلستان سفارت ته خبر ورکړ، چې له کابله تر کندهاره او بيا تر هراته پوري سروې د ماچيف لخوا په ډاډه توگه بشپړه سوې ده.) پولادا دغه مطالب له هغه نيمه رسمي ليک څخه اخيستي دي، چې په پاریس کې د انگلستان شارژدافير سر ټريوور ډلوسن Sir Trevor Dawson لخوا د انگلستان د بهرنیو چارو د وزارت د ملوراء بعار د ډيپارټمنټ مشر سر اډوارډ کرو Sir Edward crowe ته د ۱۹۲۸ ع کال د سپتمبر پر اتلسمه نېټه لېږل سوی و. (و گورۍ: Leon B. Poullada's Reform and Rebellion in Afghanistan, ۱۹۱۹-۱۹۲۹ ليکنه - ۱۴۲ مخ-۱۹۷۳ ع چاپ).

امیر عبدالرحمان په ۱۸۸۵م کال د برتانوي هند د انگرېزي حکامو په بلنه له گورنر جنرال لارډ ډفرین (Dufferin) سره د کتلو لپاره راولپنډۍ ته رسمي سفر وکړ. هورې يې له انگرېزي واکمنانو سره خپله دوستي نوره هم پسې پیاوړې کړه او پر څنگ يې ځيني صنعتي مؤسسي وکتلې او له ځينو بهرنيو ماهرانو سره يې په هيواد کې د يو شمېر کوچنيو کارخانو د جوړولو په باب خبرې اترې، مشورې او قرار دادونه وکړل. يو شمېر بهرني ماهران يې پخپل شخصي لگښت استخدام کړل چې هغوی بيا په کابل کې د سکې وهلو، کارتوس او توپک و توپ جوړولو، آهنگرۍ، دباغۍ، بوټ جوړولو، صابون پخولو، او نورو سپکو صنايعو تاداو کښېښوو. پخپله امير هم له لاسي کارونو او کسب و صنعت سره له وړکتوبه مينه درلوده. په دې باب د ده له خولې داسي لولو: (...وقتی طفل بودم از خواندن و نوشتن متنفر بودم، اوقات خود را در کارخانجات پدرم در کار نمودن با عمله جات مصروف ميداشتم و اشتياق مجدداً زندگانی من در آن زمان فقط اين بود که عمل بنایی و تفنگ سازی و ريخته گری و نجاری و آهنگری و کارهای ديگر را يماموزم و درهمه اين صنايع به خوبي ماهر شدم... در زماني که در خاک روسيه سکنا داشتم... در آن وقت کار زرگری و ميناکاری و تذهيب کاری وغيره آموختم.)^(۱) د امير په روزنه کې د جنرال شيرمحمد خان رول ډېر و. دا سپری جديد الاسلام انگرېز و، چې تر مسلمانېدو د مخه يې نوم کېمبل و.

علامه حبيبي د مسټر کېمبل Campbell په باب ليکي:

(مسټر کېمپل چې د افغانستان په تاريخ کې په کيول مشهوره دی، په ۱۸۳۳م کې له شاه شجاع سره له لودیاني څخه د کندهار پر لور حرکت وکړ. د کندهار په جگره کې يې (۱۲۴۹هـ) د سردار اکبر خان

(۱) سفر نامه و خاطرات امير عبدالرحمان خان و تاريخ افغانستان - ايرج افشار سيستاني - ص ۳۳۴-۳۶۹ ش. تر دې وروسته دغه اثر د (سفر نامه...) په نوم يادوم.

په مشري د سردار دوست محمد خان د ۱۲ زرو لښکرو په مقابل کي د شاه شجاع د لښکرو د دوو بتاليون مشري پر غاړه در لوده. د شاه شجاع تر ماتي وروسته په جگره کي ټپي سو او د دوست محمد خان لښکرو ته په لاس ورغی. کیول تر دې پېښي وروسته په کابل کي د امیر د توپخانې افسر سو او د میاشتي یې ۴۰۰ روپۍ معاش در لود.... د موهن لال په قول د کیول لومړی اسلامي نوم د اسلام د منلو په سر کي عبدالله خان و، خو د امیر عبدالرحمان په شهادت بیا... شیر محمد خان و.)

(و گورئ: اریانا مجله - ۱۱ - ۱۲ گڼې - ۵۷۱ - ۵۷۸ مخونه - ۱۳۴۴ ش کال د شل مقالې، دریمه برخه، ۱۲۴ مخ په حواله). د امیر په مستخدمینو کي ځیني عادي کسان او له خپل مسلک سره مینه وال خلک وو، چي د مادي امتیازونو او پیسو گټلو په مقصد یې د امیر نوکری ته غاړه ایښې وه خو ځیني یې بیا سیاسي خلک وو او امیر په سیاسي چارو کي ورسره سلا مشوره کوله. په صنعت او حرفت کي د دوی کار کول د پرتگیانو په اصطلاح سایډ بیزنس (Side Business) و. یو شمېر یې مطلق دوکه بازان او یوه ډله یې جاسوسان او له استخباراتي شبکو سره تړلي کسان وو. امیر په کابل کي د کارخانو او فابریکو لپاره اوسنی پل هارتل ته نزدې یوه ټوټه مڅکه و ټاکله او پر دغه ځای یې (علم گنج) نوم کښېښوو. دی وایي: (یک قطعه زمین که معروف به علم گنج میباشد و به جهت بنامودن کارخانجات و فابریکها، مناسبت داشت انتخاب نمودم، زیرا که اراضی مذکور خارج از شهر کابل و متصل به شهر میباشد و این اراضی از زمینهای دیگر حول و حوش آنجا و وسیع تر بود. علاوه بر این هوای آنجا هم سالم بود و این نقطه منظر خوبی داشت و یک طرف آن نهری بود که به جهت ماشینهاو دیگهای بخار و غیره در کارخانه آب برساند و طرف نشیب این زمین، رود کابل میگذشت که تمام فاضلاب کارخانجاترا می برد.)^(۱) په دغه وخت کي افغانستان په نسبي توگه له هغي انزوا څخه راوتلی و، چي

د خو لسیزو کورنیو جگړو له اسیته ور په پېڅه سوې وه او د لویدیځي نړۍ یو شمېر خلک یې له نامه او مسایلو سره یو څه آشنا سوي وو. په انگرېزي مطبوعاتو کې د امیر او د هغه د کفایت او ادارې په باب نشرات کېدل او ان تر دې، چې مستقل کتابونه د ده په باب ولیکل سول. زما د مطالعې له مخې په نونسمه او شلمه میلادي پېړۍ کې د افغانستان په پاچهانو کې تر امیر عبدالرحمان او امان الله شاه پرته د بل هیڅ یوه ټولواک په باب دومره زیات نشرات نه دي سوي.

د امیر عبدالرحمان په دربار کې له ځینو کسانو سره دا فکر و، چې د اروپایي ماهرانو د استخدامولو پر ځای به ښه دا وي، چې افغاني زلمیان بهر ته د تحصیل لپاره ولېږل سي. دې نظر دومره نفوذ کړی و، چې امیر مجبور سو پخپل کتاب (تاج التواریخ) د هغه د رد په باب څرگندوني وکړي. البته د امیر دربار د دې نه و، چې څوک دي په زغرده خپل نظرونه بیان کړلای سي خو له قراینو داسې ښکاري، چې خارج ته د افغاني زلمیو د لېږلو پلویان موجود وه. امیر د اروپایي اشخاصو چې معمولاً انگرېزان وو، د رابللو په برخه کې خپل اقدام داسې توجیه کړی دی (بعضی اوقات مردم ازین رویه من که اهالی خارجه را به مملکت خود آورده ام، ایراد می نمایند و تعجب میکنند چرا به عوض اهالی افغانستان، معلم از خارجه می آورم، خود اینها را به فرنگستان نمی فرستم... جواب اینست: اولاً این اقدام خرچی گزاف داشت... ثانیاً مکرراً به اطباء و صنعتگرهای خود گفتم که پسرهای خودشان رانزد من بیاورند تا آنها را به ممالک خارجه بفرستم... ولی این خواهش مرا غیر از خاموشی جوابی ندادند... ثالثاً اتباع من السنه خارجی نمی دانند. اگر به ممالک خارجه می رفتند، مدتها لازم بود که صنایع عملی بیاموزند... رابعاً بخیال من بعضی از مشرقیان که به اروپا بجهت تحصیل علوم می روند، بعوض اینکه فضیلت و قابلیت مردمان اروپا را اکتساب نمایند، عادات ذمیمه اروپایی ها را مثل شرب مسکرات و قمار و غیرها اخذ

و با خود حمل نموده و به وطن خود وارد مینمایند. ازین جهت به اعتقاد من کار عاقلانه این است که جوانان وطن خود را تحت نظارت خود تریبه نمایم (....)^(۱) دا چي دې اوږده اقتباس به درانه لوستونکي د امير په د لایلو قانع کړي وي که یا؟ زه څه نسیم ویلای. خو امیر د خپل دغه اقدام لپاره ځان په قانع کړی و.

ځیني افغاني مؤرخین د امیر عبدالرحمان خان هغه کارونه، چي د یوې پیاوړي مرکزي ادارې لپاره یې سرته رسولي وو او دا کارونه د هماغه وخت د سره ټوټه ټوټه افغانستان لپاره یوه بنسټیزه اړتیا وه (لکه نن چي هم ده)، د ده د اداري شقاوت او استبداد تر سیوري لاندې راولي او سرسري پر تېرېږي. البته د منځنیو پېړیو مجازات او مطلقه استبداد ته خو د توجیه هیڅ راز لار نه برابرېږي، خو که څوک د (طالب) ټاپه راباندې ونه وهي، نو زما په نظر د سرې سینې خپرونکي د ده په ځینو اقداماتو، په تېره بیا په هیواد کي د بشپړ امنیت راوستلو او د صنعت د رواجولو په پروسه کي داسي نښانې موندلای سي، چي د یوه مدني نظام د راتلو لپاره یې عیني بنسټونه و بولي او لکه څرنګه، چي وینو د ده خلف امیر خیب الله او د ده د دربار ځینو منورینو پر همدغو بنسټو باندې په هیواد کي د پوهي او تخنیک د رواجېدلو مبارزه بنا کړه او پر مخ یې بوتله. د سراجي عصر منورینو د یوه پیاوړي مرکزي دولت په نستوالي کي د خپلو ارمانو تحقق ته لار نسوای موندلای. د دې خبري یادونه به هم ضروري وي، چي د دغو تخنیکي او صنعتي تشبثاتو انګېزه پخپله دربار او د هغه اراکینو ته د نسبتاً مدني او عصري ژوند برابرېدل و. ولس ته یې کومه بښګڼه نه رسېدله. امیر که د برېښنا جنرېټر دراوه، مراد یې د پاچهي مانی روښانول و، که یې حربي کارخانې جوړولې، که یې ډاکټران و انجنیران راغوښتل، مقصد یې د قدرت ساتنه او ځانو ته د اسایش برابرول و.

(۱) سفر نامه و..... ۳۳۱-۳۳۳ مخونه

امریکایي انجنیر جیویټ د (افغان موټر شرکت) Afghan Motor Company تاسیسولو په باب په دې ارتباط داسې خبرې کوي دی لیکي (Afghan Motor Co) کابل ته د مالونو راولړو او بیرته هندوستان ته د افغاني صادراتو د لېرلو په نیامت تنظیم سوي و. امیر خپلو خلکو ته له دې بابته وینا وکړه او له هغوی څخه یې و غوښتله چې په دغه شرکت کې پانگه واچوي. امیر د شرکت د گټو بیانولو په ترڅ کې وړاندیز وکړ چې څوک دې دېرش زره، څوک شل زره روپۍ شرکت ته ورکړي. د امیر وړاندیز د حکم معنا لرله او طبیعي ده خلکو په دغه شرکت کې پانگه واچوله. د دې کمپنۍ نوم د شرکت د ودانۍ پر سر په دومره غټو تورو ولیکل سو، چې له څو میله واټن څخه به لیدل کېدی. خو د شرکت له موټرو څخه بل هیڅ کار وانه خيستل سو، بې له دې چې د حرم مېرمنې او د امیر غلام بچه گان او د هغوی سامانونه له یوه ځایه بل ته ولېږدوي! جیویټ زیاتوي: ده امیر ته وړاندیز وکړ چې له دغو لاریو څخه دې یوه پېښور ته ولېږل سي، چې له هغه ځایه Gate value را نقل کړي، ځکه د دغو پرزو له بابته د برېښنا د فابریکې یو مهم کار معطله دئ که دغه سامانونه د پیل د گاډیو پر ځای په موټر کې رانقل سي، درې میاشتي وخت پکښې سپمیري. دی زیاتوي چې دا پلان د عملي کېدو پړاو ته نژدې سوی و، چې یو چا امیر ته وویل چې که دغه سامان آلات په لاری موټر کې را نقل سي، امکان لري د موټر رنگ و توپل سي! او امیر تر نوموړي پلان تېر سو! (Asia مجله - د ۱۹۲۰ع کال د جون گڼه) خو له دې ټولو ملاحظاتو سره سره بیا هم سترگی نسې پټېدلای، چې د غو محدودو پر مختگونو پر عامه ذهنیت باندي هم اغېزه ښندله او د راتلونکو تنویري فعالیتو لپاره یې زمینه برابروله. د بهرنیو ماهرانو د استخدامولو کار د امیر حبیب الله خان (سراج الملة والدين) لخوا پسې تعقیب سو. نوموړي امیر په هیواد کې د ځینو مدني پر مختگو لپاره په ذهني لحاظ تر خپل پلار

زیات آماده و. دی د خپلو اسلافو او اخلافو په پرتله تر ټولو زیات بامطالعه امیر تهر سوی دی. امریکایي انجنیر A.C. Jewette د ده ذکاوت ستایي او لیکي: (امیر حبیب الله خان... په فارسي، پښتو، عربي، اردو، تورکي او یو څه انگلیسي پوهېدی... امیر حبیب الله خان، چي مالیدلی و یو ډېر روښانفکر او مستعد افغان و. دی د پیاوړي شخصیت څښتن و او پیاوړې حافظه یې وه... په کابل کي استوگن اروپایان او دغه راز افغانان سره له دې چي دی د خپلو لغزشونو له امله غندي، خو پر دې خبره متفق دي، چي دی په خپل هیواد کي د واکمنۍ لپاره په ټوله معنا ډېر ښه شخص و.)^(۱) اوسکارفون نیندر المانی چي د یو هیئت په مشرۍ کابل ته تللی و (۱۹۱۴ع)، د امیر حبیب الله خان په باب د انتقاد پر څنگ ښه نظر هم لري او نوموړی امیر د رسا فکر څښتن بولي. (افغانستان د هند ستره دروازه - ۷۴ مخ).

زموږ د زمانې مورخ ارواښاد فرهنگ پخپل کتاب (افغانستان در پنج قرن اخیر) کي د ده په باب داسي وایي (... از نظر دانش شخصی امیر باسواد ترین و بامطالعه ترین پادشاه سلسله محمد زایی از عصر امیر دوست محمد خان تا به امیر امان الله خان به شمول خود امان الله خان بود. این مطلب را شاهد بیطرفی مثل راجا چندر ابر تاب سیاستمدار هندی که خود در ادب فارسی مطالعه داشت، تأیید نموده و راجع به اولین ملاقاتش با او در پغمان در سال ۱۹۱۵ می نویسد: امیر در ادبیات فارسی ید طولایی داشت وغالباً از آثار نویسندگان بزرگ سلف نقل قول می کرد.)^(۲)

له دې یادونو څخه مي مراد دادئ، چي امیر حبیب الله خان د خپل پلار په شان، مستبدالرایه پاچا نه و او لکه وړاندي چي مي و ویل

(۱) جیویټ، An American Engineer in Afghanistan - ۳۲۷، ۳۲۸ مخونه

(۲) فرهنگ - میر محمد صدیق - افغانستان در پنج قرن اخیر - دوهم ټوک - ۴۸۹ مخ -

په ذهني لحاظ د نوي مدنيت لپاره آماده سپری و.

په افغانستان کي د دغه وخت د بهرنيو مستخدمينو په باب ما (هوټک) د خپلو څېړنو په ترڅ کي د يوې رسالې په حجم يادابښتونه راغونډ کړي دي، چي دا دئ له درنو لوستونکو سره يې شريکوم او په خپل خيال کي مي دي، چي د امکاناتو په صورت کي يې د يوه مستقل اثر په توگه چاپ کړم. دا يادابښتونه ما (شین سترگی مستخدمين) بللي دي. د (شین سترگی) نوم د کندهار په حوزه کي د پرتگيانو او نورو اروپايانو لپاره کاربري او بنيایي په نورو پښتني سيمو کي هم رواج ولري.

لومړۍ برخه

د امير عبدالرحمان خان د پاچهۍ دوره

۱۸۸۰-۱۹۰۱م

مسيو ژيروم *M.Jerom

دا سړی د فرانسې تبعه او لومړنی اروپايي انجنير دئ چې د امير عبدالرحمان خان له خوا استخدام سوی او کابل ته رابلل سوی و. نوموړی د برېښنا انجنير و. (۱) دا سړی مور د امير عبدالرحمان له خولې پېژنو. د ملي بيوگرافي قاموس په لومړي ټوک کي د سر سالتر پايڼ د ماموريت د بيان په ترڅ کي د ده يادونه سوې ده او بې له دې، چې نوم يې واخلي ليکي، چې سر سالتر پايڼ تر ورک سوي فرانسوي انجنير وروسته لومړنی اروپايي دئ، چې افغانستان ته تللی دئ. (۲) په تاج التواريخ (دلاهور، مشهد، تهران په دريو سرو چاپونو او د پېښور چاپ پښتو ژباړه) کي يې نوم په همدې شکل ليکلی او په انگرېزي ژباړه کي يې Jerome ثبت کړی دئ. په سراج التواريخ کي د دې سړي نوم

*غبار په (افغانستان درمسیرتاریخ ۶۲۵مخ) کي دي د (شورم کريستگر) په نامه راپېژني.

(۱) دغه مستخدمين زياتره د انجنير او مهندس په نامه ياد سوي دي. دا چې رشتيا به هم پخپل فن کي د دغه راز ډگرۍ څښتنان وو، ما ته په دقيقه توگه معلومات نسته. امريکايي انجنير اې. سي. جيويټ A.C.Jewett چې د امير حبيب الله خان په وخت کي کابل ته رابلل سوی و، پخپلو يادابښتو کي ليکي: (د امير له فرانسوي اشپز پرته، چې يو آرتيسټ و او د زياترو اروپايانو په شان يې د مياشتي يوزر هندي روپۍ تنخواه وه، نورو ټولو اروپايانو ځانونه انجيران بلل). دی زياتوي (د تعجب وړ نه ده، چې د افغانانو په نظر انجنير يعني گيج (سربداله) سړی؟ د جيويټ په باب به پر خپل ځای مفصل ورغږېم.)

(۲) وگورئ: The Dictionary of National Biography: لومړی ټوک ۵۷۸-۵۷۹.

مخونه - دا کسفورډ يونيورسټي پريس چاپ.

(شورم کریشگر) دئ هورې لولو: (و مقارن این حال شورم کریشگر) نام فرانسوي که درفن توپ و تفنگ سازی و غیره آلات حرب مهارت تامه داشت جهت اجرای کار کارخانه بخاری که در این سال به کابل احداث و ماشین های گوناگون بتوسط مستر مذکور که از حضور مامور کلکته شده و از فرنگستان به خواهش حضرت والا خریدده و در کابل رسیده بود وارد پشاور گردیده چون ملازمت این دولت را اختیار کرده بود مخارج او را محمد اکبرخان بادامی با امر و اجازت حضرت والا کفایت نمود....(سراج التواریخ جلد ۳ صفحه ۲۵۴).

د سراج التواریخ مولف وروسته زیاتوي چي د ۱۸۸۶ع کال د دسمبر پر ۲۹مه له پاریس څخه د نوموړي فرانسوي لیک امیر عبدالرحمان ته ورسید او په هغه کي یې د پنځو تنو لایقو انجنیرانو او دغه راز خپل ورور لپاره افغانستان ته د ورتگ اجازه غوښتې وه. امیر د ده عریضه منظور او په پېښور کي یې د بادامو د خرڅولو مامور محمد اکبرخان ته سپارښتنه وکړه چي دوولس زره انگلیسي پونډه د بانک له لاري پاریس ته د مستر شورم کریشگر لپاره ولیري خو له هغه څخه کابل ته د خپل سفر لپاره استفاده وکړي. دغه راز یې مستر شورم ته سپارښتنه کړې وه چي له پاریس څخه له ځان سره د طب یو ډاکتر هم کابل ته د امیر لپاره راولي. (سراج التواریخ ۳جلد صفحه ۲۹۵) څرنگه چي د دغه فرانسوي مستخدم په باب د تاج التواریخ څرگندوني تر یوې اندازې شرح بیان دئ، ځکه نو غواړم دلته ټوله را نقل کړم. امیر وایي (زه د ماشینو په اهمیت ښه پوه وم خو بهرنیو او کورنیو ستونزو موقع نه راکوله، چي د صنایعولوري ته په بشپړه توگه پام واړوم. په ۱۳۰۲ق کال له خپل پوه او دانشمند اشنا لارډ ډفرین سره، چي په هغه وخت کي یې پرهندوستان حکم چلاوه، دکتني لپاره راولپنډۍ ته تللی وم. په دغه وخت کي یې د مسیو ژيروم په نامه یو فرانسوی مهندس را ته

کېدلو کې دې هغه تجارتي و سیاسي سیالی او رقابتونه دخپل نه وي، چې هماغه وخت کې د سرو زرو د مرغۍ (هندوستان) پر سر د اروپایي انحصارګرو تر منځ روان وو او خبره یې آن خو واره جګړو ته رسولې وه.

دا یادښت ما د ۲۰۰۲م کال په اکتوبر کې کښلی و. اوس (فبروري ۲۰۰۳م) چې د سټیفن ویلر د کتاب The Ameer Abdur Rahman د لوستني موقع راته برابره سوه او هورې مي د مسيو ژيروم په باب څرگندوني وکتلې، نومي خپل تېر گومان په يقين بدل سو. سټیفن ویلر لیکي: (که څه هم عبدالرحمان پخپل پایتخت یا د پاچهۍ په کوم بل ځای کې د انګرېزي استازي له همېشني استوګني سره هېڅ کله هم خپل لږ شاته تمایل نه و ښوولی، خو د هغو اروپایانو له خدمت څخه د استفادې لپاره په خوښۍ سره تیار و، چې دی د ځانونو آمر او استخداموونکی و ګڼي. په دې لړ کې یې... د مسيو ژيروم په نامه د برېښنا یو فرانسوی انجنیر استخدام کړ. نوموړی د یوه کشمیري مسلمان په مشوره، چې هغه هم د امیر له مستخدمینو څخه و^(۱) په کابل کې د وسلو د کارخانې د تاسیس لپاره یوه استادانه طرحه ورکړه... مسيو ژيروم په دې شرط د امیر خدمت ته حاضر سوی و، چې د ده په کارخانو کې به یې هېڅ کوم انګرېز نه استخدامېږي...)^(۲)

(۱) دغه کشمیری مسلمان عبدالسبحان خان نومېدی، چې له امیر سره تر نوکرۍ پخوا یې د هند حکومت د سروې په ډیپارټمنټ کې کار کاوه. پخپله خانګه کې ماهر سړی و او له همدې امله یارقند ته ولېږل سو. د افغان و انگلیس د جګړې پر وخت یې هم د نقشه اخیستونکي په توګه کار کاوه. وروسته یې استعفا ورکړه او د امیر عبدالرحمان خان خدمت ته حاضر سو. ویل کېږي، چې په دغه وخت کې یې له انگلیسانو سره د سختې دښمنۍ مخ پر ایښی و.

علامه حبیبی وايي، چې د جلال آباد شاهي باغ د همدغه عبدالسبحان خان په مهندسۍ په ۱۸۸۵م کې جوړ سوی دی، (تاریخي پېښلیک - ۲۰۹ مخ)
(۲) و گورن: Stephen Wheeler د The Ameer Abdur Rahman لیکنه - ۲۱۸،
۲۱۹ مخونه - لندن - ۱۸۹۵ م.

کېدلو کي دي هغه تجارتي و سیاسي سیالی او رقابتونه دخپل نه وي ، چي هماغه وخت کي د سرو زرو د مرغۍ (هندوستان) پر سر د اروپایي انحصارگرو تر منځ روان وو او خبره یې آن خو واره جگړو ته رسولې وه.

دا یادانبت ما د ۲۰۰۲م کال په اکتوبر کي کنبلی و. اوس (فبروري ۲۰۰۳م) چي د ستیفن ویلر د کتاب The Ameer Abdur Rahman د لوستني موقع راته برابره سوه او هورې مي د مسیو ژيروم په باب څرگندوني وکتلې ، نومي خپل تېر گومان په یقین بدل سو. ستیفن ویلر لیکي: (که څه هم عبدالرحمان پخپل پایتخت یا د پاچهۍ په کوم بل ځای کي د انگرېزي استازي له همېشني استوگني سره هيڅ کله هم خپل لږ شانته تمایل نه و ښوولی ، خو د هغو اروپایانو له خدمت څخه د استفادې لپاره په خوښۍ سره تیار و ، چي دی د ځانونو آمر او استخداموونکی و گڼي. په دې لړ کي یې... د مسیو ژيروم په نامه د برېښنا یو فرانسوی انجنیر استخدام کړ. نوموړی د یوه کشمیري مسلمان په مشوره ، چي هغه هم د امیر له مستخدمینو څخه و^(۱) په کابل کي د وسلو د کارخانې د تاسیس لپاره یوه استادانه طرحه ورکړه... مسیو ژيروم په دې شرط د امیر خدمت ته حاضر سوی و ، چي د ده په کارخانو کي به یې هيڅ کوم انگرېز نه استخدامېږي...)^(۲)

(۱) دغه کشمیري مسلمان عبدالسبحان خان نومېدی ، چي له امیر سره تر نوکړۍ پخوا یې د هند حکومت د سروې په ډیپارټمنټ کي کار کاوه. پخپله څانگه کي ماهر سړی و او له همدې امله یارقند ته ولېږل سو. د افغان و انگلیس د جگړې پر وخت یې هم د نقشه اخیستونکی په توگه کار کاوه. وروسته یې استعفا ورکړه او د امیر عبدالرحمان خان خدمت ته حاضر سو. ویل کیږي ، چي په دغه وخت کي یې له انگلیسانو سره د سختي دښمنۍ منځ پر ایښی و.

علامه حبیبی وايي ، چي د جلال آباد شاهي باغ د همدغه عبدالسبحان خان په مهندسۍ په ۱۸۸۵م کي جوړ سوی دی ، (تاریخي پېښلیک - ۲۰۹ مخ)

(۲) و گورډی: Stephen Wheeler د The Ameer Abdur Rahman لیکنه - ۲۱۸ ،

له دې څخه ښکاري چې په برتانوي هند د دغه انگلیسي ضد انجنیر ترې تم کېدل عادي خبره نه ده او زما مخکنی گومان پر ځای و.

سر سالتېر پاین^(۱) Sir Salter pyne

د دغه انگرېزي مهندس د استخدامولو جریان موږ ته په دوه ډوله را رسېدلی دی. تاج التواریخ د امیر له خولې لیکي، چې د فرانسوي مهندس میسوژيروم تر تري تم کېدلو وروسته د ده په لاس پېرودل سوي سامانونه په کابل کې کړیاب پراته وو. امیر وایي زه د دې سړي نه وم، چې یو کار دي پیل کړم او پر نیمگور دي یې پرېږدم. ځکه مي نو په هندوستان کې خپل سفیر جنرال امیر محمد خان^(۱) ته ولیکل، چې د میسوژيروم پر ځای یو بل مهندس له ترجمان سره را ولېږي. نوموړی همدغه سر سالتېر پاین، چې په کابل کې په مستر پاین سره مشهور و، له منشي سلطان محمد خان^(۲) سره یو ځای کابل ته راولېږل. دوی دواړه د ۱۸۸۷ م کال په اپرېل کې کابل ته راورسېدل.

په سراج التواریخ کې بیا لولو: (و مقارن این حال مستر پاین نام و دوتن معدن شناس چینی و یک تن هندی که به منظوری امنای

(^۱) په افغانستان درېنچ قرن اخیر - اول جلد - اول قسمت - ۴۱۲ مخ کې "ساتر پاین" راغلی دی.

(^۱) علامه حبیبی د دغه افغاني سفیر نوم جنرال میر احمد خان ښوولی دی. (پېښلیک - ۲۱۱ مخ) په افغانستان درمیسیر تاریخ - ۶۸۲ مخ او د انگرېزي تاج التواریخ په ۲۳ مخ کې "امیر احمد خان" راوړی دی.


(^۲) سلطان محمد خان اصلاً هندوستانی و. کابل ته تر راتگ د مخه یې په هندوستان کې د افغاني نماینده جنرال امیر احمد خان منشي توب او ترجماني کول. وروسته بیا امیر عبدالرحمان خان خپل میرمنشي و ټاکه. Life of Amir Abdur Rahman. د همدغه سلطان محمد خان په قلم و لیکل سو، چې وروسته یې پارسي ترجمه د تاج التواریخ په نامه لومړی وار له مشهده (۱۹۰۱ م)، بیا له بمبېي (۱۹۰۴ م) څخه خپره سوه. پارسي مترجمین یې غلام مرتضی خان قندهاری او حسین علی شیرازي دي. د تاج التواریخ پښتو ژباړه د ښاغلي عبدالقیوم زاهد "مشوایي" لخوا سر ته رسېدلې او د دانش کتابتون په همت په ۲۰۰۱ م کال چاپ سوې ده.

گورنمنت عالیه هند برای لازمت دولت علیه افغانستان به خواهش حضرت والا شرف انتخاب یافته... در روز سه شنبه پنجم: جمادی الثانی محمد اکبر خان مامور فروش بادام و مقیم شهر پشاور را فرمان شد... که مصارف زاد و راحله راه آنها را از آنجا تا کابل بدهد... (سراج التواریخ ۳ جلد ۲۹۷ صفحه) د سراج التواریخ پورتنی بیان د ۱۳۰۴ هـ ق د حوادثو په ترخ کي راغلی دئ دا کال له ۱۸۸۷ ع سره سمون خوري. انگلیسي منابع بیا په دې باب بل راز بیان لري. د دغو منابعو له مخي امیر عبدالرحمان خان په ۱۸۸۷ م کال له یوه انگرېز مهندس سر توماس مارتین (۱۸۵۰ - ۱۹۰۶ م) سره په کابل کي د ځینو صنعتي کارو په باب موافقه وکړه او نوموړي مهندس خپل استازی سر سالتز پاین کابل ته ولېږی. سالتز پاین لومړنی انگرېز دئ. چي د افغان و انگلیس تر جگړې وروسته په کابل کي استوگن سو. (۱) دا موافقه به غالبه په هندوستان کي د افغاني استازي جنرال امیر احمد خان لخوا سر ته رسېدلې وي او د تاج التواریخ په بیان کي به هم مطلب همدا خبره وي.

سالتز پاین کابل ته تر رسېدلو وروسته د مسیو ژيروم لخوا رانیول سوي کار خانې او ماشینونه سره تنظیم کړل او په کار یې واچول. په هغو کي د ترکانې، برمه کاری، ولدنگ کاری، ارې و رندې دستگاوې شاملې وې. د دې پر څنگ یې د سر توماس مارتین د شرکت په مرسته یوه جبه خانه، یوه ضرابخانه (د سکو وهلو دستگاه) او څو نوري دستگاوې او ورکشاپونه جوړ کړل. لکه وړاندي چي مو هم یادونه وکړه، امیر د کابل سیند پر غاړه د صنعتي کارخانجاتو لپاره یوه ټوپه مځکه تخصیص کړه او د "علم گنج" نوم یې پر کښېښوو. دا مځکه دنني

(۱) و گورن: د کشنري آف نېشنل بیوگرافي - اول ټوک - ۵۷۸ مخ - اکسفورډ. سر توماس مارتین د Under The absolute Amir د مولف فرانک مارتین مشر ورور و، چي وروسته به پر خپل ځای پر و بډېږو.

۲۴۱



د کابل ماشينخانه

کابل د ابن سینا روغتون ته مخامخ د رود پر شمالي څنډه واقع ده چې اوس هم د ماشینخانې په نامه یادېږي. مسټر پاین په کابل کې له څو میاشتو استوګني وروسته د کارخانو کار هندي کارگرانو ته پرېښوو او پخپله انگلستان ته په رخصتي ولاړ. دی اوولس میاشتي وروسته بیرته راستون سو. دا وار یې له خان سره درې تنه نور هم راوستل چې یو یې جان الفرډ ګري John Alfred Gifred (۱)، بل یې مسټر سټیوارټ Mr. Stewart او دریم یې مسټر میدلېټن Mr. Middleton نومېدی.

پر مسټر پاین باندې د کابل هوا ښه نه لګېده او همدا سبب و، چې د خپل استخدام نیمه موده یې له افغانستانه بهر تېره کړه. خوله دې سره سره امیر عبدالرحمان خان د ده له کاره راضي و او لیکي " ... علاوه بر احداث نمودن کارخانه جات مستر پاین بعضی خدمات دیگر هم بمن نموده است... " (۲) رشتیا خبره هم دا ده چې سرسالتېر پاین د مهندسی پر څنګ سیاسي ماموریت هم درلود او له کابله یې د بیا بیا وتلو سبب په ښکاره "د هوا نه لګېدل" بلل سوي خو ما ته داسي ښکاري، چې دې سفرونو به سیاسي انگېزه هم لرله.

سرسالتېر پاین د امیر باوري سړي و او کله چې یې غوښتل له برتانوي هند سره د خپل هیواد د پولو پر سر خبرې پیل کړي، له همدغه مسټر پاین څه یې د ځینو مسایلو او مراسلو په برخه کې کار اخیستی دی. امیر له خپل تر بور سردار اسحاق خان سره تر جګړې وروسته په کال ۱۸۰۹ م کې د هندوستان

(۱) جان الفرډ ګري د امیر عبدالرحمان خان جراح و، چې په افغانستان کې یې د خپلي استوګني بیان په یوه پنډ کتاب کې کړی دی. دا کتاب At the court of the Amir نومېږي او په ۱۹۰۱ م کال له لندنه خپور سوی دی. علامه حبيبي کابل ته د سټیورټ او میدلېټن راتګ د ۱۸۹۱ م کال په پېښو کې راوړی خو د سرسالتېر پاین د راتګ کال یې ۱۸۸۹ م (۱۳۰۷ ق) ښودلی دی. (د افغانستان تاریخي پېښلیک - لومړی ټوک

۲۱۲-۲۱۳ مخونه. ۱۳۵۳ ش)

(۲) سفرنامه و... ۳۴۸ مخ.

وايسرا ته د یو لیک په ترڅ کې د افغانستان او برتانوي هند تر منځ د پولې له ټاکلو سره تیارۍ و بنود. لارډ لنسډون Lord Lansdown د امیر په جواب کې ورته څرگنده کړه چې د لارډ رابرتس Lord Roberts په مشرۍ به یو هیات کابل ته درسي. دا هماغه رابرتس و، چې د غازي محمد ایوب خان په مشرۍ د افغاني لښکر له خوا د کندهار په میوند کې د انگرېزانو تر سختې ماتې وروسته له افغاني مبارزینو څخه د غچ اخیستلو په نیت له یوه لوی لښکر سره پر افغانستان را اوښتی و او افغانانو ته یې د سر و مال درانه تاوانونه رسولې وو. امیر عبدالرحمان خان د دغې مسئلې په باریکۍ ښه پوهېدی، ځکه یې نو غوښتل، چې د لارډ رابرتس د سفارت په لار کې ځنډ و ځنډ راولي او د هند له برتانوي مقاماتو سره خپل مسایل د سر مارټیمر دیورنډ پر لاس حل کړي. هندي مقامات د امیر په دغه تغل پوه سول او امیر ته یې د یوه لیک په ترڅ کې، چې د یوه الټیماټوم حیثیت یې درلود، ولیکل: "د هندوستان دولت نه سي کولای د امیر مېهمو وعدو ته انتظار و باسي". امیر سمدلاسه د هند وایسرا ته ولیکل، چې: "مستر پاین به زما لیک در وړي او ستاسې سره به د دغه سفارت په باب لازم ترتیبات ونیسي" خو مستر پاین ته یې لارښوونه وکړه چې ورو ورو سفر وکړي او هندوستان ته ځان په ځنډ و رسوي، ځکه امیر غوږېدلی و، چې د لارډ رابرتس د خدمت موده مخ پر بشپړېدو وه. امیر عبدالرحمان خان وايي، چې د دغه تدبیر په واسطه مي خپل مقصد تر سره سو. لارډ رابرتس انگلستان ته ولاړ او ماسمدلاسه د سر مارټیمر دیورنډ هیات کابل ته ومانه^(۱).

له دې بیانه مي هدف د ډیورنډ د منحوسي کرښې په باب نظر څرگندول او د دغې بدمرغي پېښې د جریان څېړل نه دي، بلکې مراد مي د امیر او مستر پاین د ډېرو نژدې اړیکو ښوول دي. په دې کې به څه شک نه وي، چې مستر پاین ته به همدا ماموریت ټاکل سوی و چې

(۱) د تفصیل لپاره و گورئ: سفرنامه ... ۴۴۷-۴۴۹ مخونه.

د امیر د باور تر جلبولو وروسته د انگرېزي مقاماتو د نقشو د عملي کېدو لپاره په اصطلاح مټکه پسته کېږي. ده په زیاترو رسمي مراسمو کې برخه اخیستله. امیر به دلاس روغېر ورسره کاوه. جان الفریډ ګري لیکي "امیر عبدالرحمان ته له مزار خڅه کابل ته د راستنېدلو پر وخت د هر کلي لپاره مسترپاین او دوه نور انګلېسي انجنیران تر ښار د باندي کلاي قاضي ته ور وتلي وو.^(۱) دغه راز کله چې د سمراتیمر دیورنډ هیات کابل ته ورسېد، د امیر د هر کلي پیغام د همدغه سالتر پاین لخوا ور ته ولوستل سو^(۲).

مستر پاین ته په کابل کې پر روغتیايي ستونزو سربېره ځیني نور خطرونه هم پېښ سول. کابل ته د ده د دوهم سفر ملګري او د امیر عبدالرحمان خان شخصي جراح جان الفریډ ګري پخپلو یادښتو کې لیکي چې (کابل ته زموږ تر رسېدلو نژدې دوې اوونۍ وروسته موږ د آس په سپرلی د کابل رود پرغاړه ګرزېدلو. مستر پاین تر موږ وړاندي و او کله چې پر یوه موږ (کونج) راتاو سوو، ګورو، چې د ده درک نسته. لږ څه وړاندي مو یوېغ تر غوږو سو، چې و مو کتل زموږ بدرګه سپاهي په تاخه ځان رود ته و رساوه او یو څوک یې له سینده راوکیښ^(۳)) دا سړی مستر پاین و، چې که د افغان سپاهي مرسته نه وای نو امیر به د خپل یوه دوست انجنیر له خدمته بې برخي سوي وای.

سر سالترپاین د ۱۸۹۵م کال په می کې له کابل ډولار او د مستر کلیمینس او مستر والتر مېرمني یې، چې کابل ته د څومیاشتو تفریح لپاره راغلي وې، له ځان سره بوتلي^(۴).

(۱) جان الفرډ ګري - At the court of the Amir - ۲۵۵ مخ - لندن - ۱۹۰۱ م.

(۲) سټیفن ویلر - The Ameer Abdur Rahman ۲۰۴ مخ - لندن - ۱۸۹۵ م.

(۳) جان الفرډ ګري - ۹۰-۹۱ مخونه.

(۴) سټیفن ویلر - The Ameer Abdur Rahman ۲۲۵ مخ - لندن - ۱۸۹۵ م.

سر توماس مارتین Sir Thomas Martin

سرتوماس مارتین (۱۸۵۰-۱۹۰۶م) په هندوستان کې د یوه انګلېسي شرکت بنسټ ایښوونکی انګرېز مهندس او د افغانستان لپاره جنرال اجنټ (سر استازی) و، چې په ۱۸۵۰م کال د مارچ پر شپږمه د انګلستان د برمنګهم په ښار کې زېږېدلی و. پلار یې پاتریک ویلیام مارتین Patrick William Martin نومېدی او د برمنګهم د څرمنو د صنایعو څښتن و. توماس مارتین تر لومړنیو زده کړو وروسته په برمنګهم کې د والش په انجنیري شرکت کې شامل سو او په ۱۸۷۴م کې د هندوستان د کلکتې په ښار کې د دغه شرکت د یوه برانچ د پرانیستلو لپاره هغه ښار ته ولاړ. هورې یې پخپل نامه یوه څانګه تاسیس کړه چې دغې څانګې بیا په ۱۸۸۹م کال د بنگال د او سپني او پولادو کمپنۍ جوړه کړه. د هندوستان د اور ګاډو د جوړولو زیاتره کارونه د دغې کمپنۍ لخوا سرښته سوي او د بنگال د سونډو (کتان) د زیاترو کارخانو ودانۍ د همدغې کمپنۍ لخوا جوړې سوي وې.

توماس مارتین د ۱۸۸۷م کال په سر کې د افغانستان له امیر، عبدالرحمان خان سره تر پېژندلو وروسته د نوموړي امیر لخوا په افغانستان کې د ځینو صنعتي تاسیساتو د جوړولو لپاره د نماینده په توګه و ګومارل سو. توماس مارتین د همدې مقصد لپاره سرسالتر پاین کابل ته ولېږی. پخپله توماس مارتین په افغانستان کې کارنه دی کړی خو د ده د شرکت استازي سرسالتر پاین د نوموړي شرکت په مرسته یو شمېر کارخانې او ورکشاپونه جوړ کړل، چې همدغو ورکشاپونو د یو شمېر عصري صنایعو د منځ ته راتلو زمینه برابره کړه. توماس مارتین له امیر عبدالرحمان سره د سیاسي مسایلو په برخه کې پر له پسې همکاري کوله او امیر انګلستان ته د خپل زوی سردار نصرالله خان د سفر د سرښتې کار د همدغه توماس مارتین پر غاړه واچاوه او دی یې د سفر د هیات د مشر په توګه وټاکه.

د امیر د زوی سردار نصرالله خان دغه سفر په ۱۸۹۵م کال کې پېښ سو او په انگلستان کې د همدغه کال د می له خلبړویشتمې څخه د سپتمبر تر درېیمې پورې د رسمي مېلمه په توګه پاته سو. په دغه سفر کې که څه هم امیر خپل هدف، یعنی له انگلستان سره د مستقیمو دیپلو ماټیکو اړیکو ټینګولو ته و نه رسېد، خو له توماس مارتین سره یې مناسبات د پخوا په شان دوستانه پاته سول. کله چې سردار نصرالله خان له انگلستانه خپل هیواد ته ستنېدی، نوموړي توماس مارتین خپل کشر ورور فرانک مارتین ورسره ملګری کړ. فرانک مارتین په کابل کې د مسټر پاین پر ځای د کارخانجاتو عمومي انجنیر و ټاکل سو، چې بیان به یې په وروستیو پاڼو کې ولولئ. توماس مارتین ته د ۱۸۹۵م کال په اګسټ کې د انگلستان لوی لقب Knight ور کړه سو او په دابل کال یعنی د ۱۸۹۶م کال د اپریل پر نهه ویشتمه مړ سو. (۱)

فرانک. اې. مارتین Frank .a. Martin


دا انگلیسي انجنیر د پاتریک ویلیام مارتین زوی او د سر توماس مارتین کشر ورور و. نوموړی دوه واره کابل ته تللی و. واردواره په ۱۸۸۹م کې کابل ته ورسېد. امیر ورته د ورکشاپو په څنګ کې د استوګنې لپاره ځای ورکړ. دوهم وار په ۱۸۹۵م کې د امیر د زوی سردار نصرالله خان سره له لندن څخه د کابل پر لور د سفر ملګری سو. دا چې تر لومړي وار راتګ وروسته څه وخت له کابله ووت، زما سره دقیق معلومات نسته خو له قرائنو داسې ښکاري چې له سردار نصرالله خان سره به لندن ته د هغه د سفر پر وخت له کابله وتلی وي. د دغه سفر دېدرګه هیات مشري د ده د مشر ورور سر توماس مارتین پر غاړه وه او دی به هم غالباً د هیات غړی و. کابل ته له دوهم وار ورتګ

(۱) د تفصیل لپاره و گورئ: د ډیکشنري آف نېشنل بیو گرافي - لومړی ټوک - ۵۷۸-۵۷۹ مخونه - د اکسفورډ یونیورسټي پریس چاپ.

وروسته یې څه د پاسه اته کاله په دغه ښار کې تېر کړي دي. په دې اتو کلونو کې د امیر عبدالرحمان خان د پاچهي وروستي شپږ کاله او د امیر حبیب الله (سراج الملة والدين) د واکمنۍ د سر دوه یاڅه زیات کلونه شامل دي. لکه وړاندې چې و ویل سول فرانک مارتین د امیر عبدالرحمان خان د زوی سردار نصرالله خان سره له انگلستانه د کابل پر لور په ټول سفر کې ملگری و. نوموړي د خپل دغه سفر او په کابل کې د خپلي استوګني جریانات او مشاهدات په یوه کتاب کې بیان کړي دي، چې Under the absolute Amir نومېږي او په ۱۹۰۷م کال په لندن کې چاپ سوی دی.^(۱)

فرانک مارتین د امیر عبدالرحمان خان لخوا د سرسالتېر پاین پر ځای د کابل د کارخانجاتو مشر انجنیر وټاکل سو. د امیر په دربار کې د ډېر عزت څښتن و. د امیر له کورنۍ او درباریانو سره دومره نزدې و، چې د هغوی په کورنیو مسایلو، شخصي مخالفتو او تړبګنیو ښه پوره خبر و. د کابل شاوخوا سیمې یې تر پښو کښلي وې. د عادي خلکو او کوڅو و بازار په حالاتو خبرېدی او دا ټول حوادث یې پخپل کتاب کې بیان کړي دي. د ده کتاب د امیر عبدالرحمان خان د پاچهي او د هماغه وخت افغانستان په باب پخپله نوعه کې غالباً دوهم کتاب و، چې په لندن کې خپور سوی و. (د دغې لړۍ لومړی کتاب به غالباً د جان الفرد گری وي، چې At the court of the Amir نومېږي او په ۱۹۰۱م کال په لندن کې چاپ سوی دی، چې زه به یې پر خپل ځای در وپېژنم). د فرانک مارتین کتاب د هغه وخت افغانستان په تېره بیا کابل، د امیر، دربار او د هغه وخت د اداري سیستم د پېژندلو لپاره تر ټولو مفصل او مستند کتاب دی دا کتاب پر اتلسو څپرکو وېشل سوی او په منځ کې

(۱) دا کتاب ما (هوتک) په پښتو ترجمه کړی او په جرمني کې د افغانستان د کلتوري ودي ټولني په همت په ۲۰۰۴م کال چاپ سوی دی.



د عبدالرحمان خان دربار - په عکس کي سردار حبيب الله خان هم ناست دئ
(د فرائک مارتين رسامي)

ځینې انځورونه او عکسونه هم لري. د کتاب زیاتره انځورونه د فرانک مارتین پخپل لاس رسم سوی دي. نوموړي له رسامۍ سره مینه درلوده او پکښې ماهر ښکاري. په پارسي او اردو ژبو یې خبري کولای سوې. فرانک مارتین د امیر حبیب الله خان د پاچهي د دوهم کال په پای یا د درېیم په سر کې له کابل ووت او د پېښور له لاري هندوستان ته ستون سو.

جان الفریډ ګري^(۱) John Alfred Gray

دا سړی د امیر عبدالرحمان خان جراح ډاکټر و، چې په ۱۸۸۹م کال د سرسالټر پاین لخوا امیر ته ورمعرفي سو. ګري له مسټر پاین سره په لندن کې وپېژندل او دا هغه وخت و، چې پاین د افغانستان له لنډ سفر څخه ستون سوی او د امیر لخوا یې د ځینو ماشین آلاتو د پېرودلو او د انجنیرۍ په کار کې د مرستیالانو او یوه انګلیسي جراح د استخدامولو احکام له ځان سره وړي وو. د جان الفریډ ګري ټول مسلکي ژوند تر دغه ګریه، چې له مسټر پاین سره معرفي کېدی، په لندن کې تېر سوی و او هورې یې د نقرس ناروغۍ ډېر ناروغان تر علاج لاندې وو. د کابل د امیر په دربار کې د ده د استخدامولو یوه انګېزه هم دا وه، چې امیر د نقرس په ناروغۍ مبتلا و. په لندن کې د ده استاد ډاکټر لاوډر برنتن Dr. Lauder Brunton نومېدی.

جان الفریډ ګري کابل ته د لومړي وار راتګ په لار کې د ۱۸۸۸م کال په سپټمبر کې هندوستان ته ورسېد. هورې یې د افغانستان په باب ښه زیاته اندازه معلومات تر لاسه کړل او د همدغه کال په مارچ کې یې له مسټر پاین او دوو نورو انګلیسي انجنیرانو (سټیوارټ او میډلېټن) سره یو ځای افغاني بګرۍ تر سر تاو کړې، له پېښوره مخ پر کابل رهي

(۱) د جان الفریډ ګري په باب مو معلومات له هغه کتابه راغونډ کړي دي چې دده په قلم لیکل سوی او په کال ۱۹۰۱م له لندنه خپور سوی دی. دا کتاب At the court of the Amir نومېږي.

سول. د سفر وسایل (افغاني جامې، خیمه، اسان او نور لوازم) ور ته د امیر عبدالرحمان خان د استازي عبدالخالق خان لخوا برابر سوي وو. د سراج التواریخ مولف هم دې ته ورته بیان لري. دی لیکي: (وهم در این وقت مسترپاین نام انگلیس که خدمت و ملازمت دولت افغانستان را اختیار کرده و از حضور اقدس والا جهت خریدن آلات و ادوات کارخانه بخاری در فرنگستان رفته بود با دوتن انجنیر از مردم انگلیس و داکتر گرې نام و دوازده تن مستری از مسلمانان سکنه هند وارد کابل شده...) (سراج التواریخ جلد ۳ صفحه ۴۸۲) جان الفرید گرې په داسې وخت کې کابل ته ورسېدی چې امیر عبدالرحمان خان د خپل یاغي تر بور سردار اسحاق خان سره د جګړې په نیت تر کستان ته تللی و^(۱) دی پخپل کتاب کې لیکي (... مور. ته و ویل سوه، چې امیر په ترکستان کې له خپل یاغي تر بور سره په جګړه بوخت دی او د امیر مشر زوی شهزاده حبیب الله به مور. په قصر کې و مني. مقدماتي کتنه مو د خزاني له مشر جان محمد خان سره و سوه. له دې سړي سره مستر پاین له پخوا پېژندل...) ^(۲) گرې ته د کابل د ماشینخانې په و دانیو کې ځای ور کړه سو او هورې له مسترپاین سره یو ځای اوسېدی. دی وايي (له مسترپاین څخه مې اورېدلي و، چې په کابل کې یو ښاري روغتون سته. له څو ساتونکو سره د دغه روغتون د کتلو لپاره رهي سوم. روغتون تر ارګ د باندي د ښار او شیرپور د عسکري چوڼۍ تر منځ په یو لړ

(۱) امیر د سردار اسحاق خان د خپلو په نیت د ۱۳۰۶ق کال په صفره کې (۱۸۸۸م) مزار ته ولاړ او د ۱۳۰۷هـ کال په ذي القعدة کې کابل ته راستون سو (پېښلیک - ۲۱۰، ۲۱۱ مخونه). ده د دغه پښتانه سردار له پلویانو سره دومره قاتلانه رویه غوره کړه، چې ان د انگلستان د عوامو په مجلس کې د Mr. Bradlaugh لخوا په یوه لیک کې د دغو مجازاتو له امله اندېښنه ښوول سوې وه. (و گورې: سټیفن ویلر - The Ameer Abdur Rahman - ۱۵۵ مخ لندن - ۱۸۹۵م).

(۲) At the court of the Amir. - ۳۳-۳۴ مخونه. جان محمد خان د ۱۸۸۹م په سپتمبر کې د خیانت په الزام له کاره وایستل سو. (د افغانستان تاریخي پېښلیک - ۲۱۲ مخ)

حکومتي و دانیو کي واقع و. چونی انگرېزانو پخوا جوړه کړې وه او The Old Mall یې بلله... یو بل روغتون په ارگ کي هم و. (۱) جان الفریډ گری په دغه روغتون کي خپل کار په ۱۸۸۹م کي پیل کړ. له ده سره په روغتون کي هندوستانی ډاکترانو هم د مرستیالانو په توگه کار کاوه. دا ډاکتران، چي دی یې پوه خلک نه گڼي، تر ده پخوا کابل ته راغلي وو. جان الفریډ په کابل کي تر لنډي مودې کار کولو وروسته د امیر په حکم مزار شریف ته وغوښتل سو او هورې یې د امیر د خاص معالج او د مزار د پوځي روغتون د مشر په توگه کار پیل کړ. امیر ور ته په هغه کور کي د استوگني اجازه ور کړه چي تر ده پخوا یو وخت امیر شیر علیخان ژوند پکښې کاوه او همدلته وفات سو، بیا پخپله امیر عبدالرحمان پکښې اوسېدی او څه موده د سردار اسحاق استوگنځی و. (۲) په مزار کي تر ده وړاندي د امیر معالجین دوه تنه طبیبان وو چي یو یې میرزا عبدالرشید نومېدی "دا سړی د افغانانو په پرتله تعلیم یافته گڼل کېدی او د شپې لخوا به یې امیر ته د پخوانیو پاچهانو کتابونه، سفرنامې، د جغرافیې، تاریخ عمومي معلوماتو هغه کتابونه لوستل، چي په پارسي ژباړل سوي وو" (۳).

جان الفریډ گری له امیر سره یو ځای کابل ته راستون سو او دلته د امیر او هغه د ملکې خاص معالج و خو په ښاري روغتون کې عامه خلک هم تداوي کول. دی وایي چي "د پسرلي او دوبي په موسمونو کي یې د ورځي سل... سل و دېرش ناروغان کتل او ځيني خو له ډېرو لیرو لیرو فاصلو، ترکستان، کندهار، هرات او کافرستان (نورستان ... م.ه) څخه ور ته راتلل" (۴). د ده د دغو خدمتونو په بدل کي امیر ور ته د نورو په جشن کي

(۱) At the court of the Amir - ۴۱، ۱۱۵ مخونه.

(۲) هماغه اثر - ۱۵۳ مخ.

(۳) هماغه اثر - ۱۵۶ مخ.

(۴) هماغه اثر - ۴۲۹ مخ.

د سرو زرو مډال او پنځه زره روپۍ د انعام په توګه ور کړې.^(۱) ګرې په کابل کې د خپلې استوګنې په وخت کې فارسي ژبه یو څه زده کړه او استاد یې د امیر په دربار کې د برتانوي استازي سکرتر منشي امین الله و.^(۲) دغه راز یې د افغانستان د تاریخ مطالعه هم کړې وه او د ده کتاب له لوستلو څخه سرې پوهېږي، چې په دې برخه کې د انګرېزي لیکوالو او په تېره بیا والتر بیلو آثار کتلي وو. ده د خپل کتاب په یوه برخه کې د معاصر افغانستان د شاهانو لنډ بیان هم راوړی دی.^(۳) جان الفریډ ګرې په کابل کې تر څه د پاسه دوو کلونو ژوند وروسته لندن ته د واده کولو لپاره د امیر په فرمان او اجازه ولاړ.^(۴) او تر واده کولو وروسته د ۱۸۹۲ م کال په مارچ کې بیرته کابل ته راستون سو او امیر ته یې د نورو تحفو په څنګ کې دوه د ګولڼو توپک او یو ښکاري توپک په سوغات راوړل. دا چې دا ځل یې څومره وخت په کابل کې تېر کړ، ما ته څرګنده نه سوه خو دومره راته معلومه ده چې د امیر عبدالرحمان په ژوند له کابله ووت او د ده خبره "مدنیت ته ستون سو".

جان الفریډ ګرې ته د رخصتۍ په نیامت د تګ په وخت کې پر څلوېښت زره اته سوه روپیو کلنۍ تنخواه سر بېره اتلس زره انګلیسي پونډ هم ورکړه سول. دا وروستی رقم د امیر له خوا د انعام په توګه ورکول سوی و. دغه راز یې د ده تر جمان ته، چې یحیی نومېدی دوه زره روپۍ بخشیش منظور سوی و. ډاکټر ګرې ته له کابل څخه د وتو پر وخت جمعاً شپېته زره و اته سوه انګلیسي روپۍ او یولک شل زره کابلی روپۍ حواله سوې او په لاس ور کړه سوې. (سراج التواریخ ۳ جلد...).


(۱) هماغه اثر - ۲۹۳ مخ.

(۲) په دغه وخت کې په کابل کې د انګرېز سفیر کرنیل عطاؤ الله خان و. تر ده وروسته محمد افضل خان ګنده پور په کابل کې سفیر و ټاکل سو. (تاریخي پېښلیک - ۲۱۱ مخ).

(۳) At the court of the Amir - ۱۹۴، ۱۹۵ مخونه.

(۴) د دغه فرمان انګرېزي ژباړه یې د خپل کتاب په ۴۴۹ مخ کې راوړې ده. د فرمان نېټه د ۱۸۹۱ م کال د جون دوهمه ده.

۲۴۱



امير عبدالرحمن خان
د جان الفريد گري رسامي

ډاکټر اوډمپرا Dr. O'Meara

ډاکټر اوډمپرا^(۱) د غاښو ډاکټر او افغانستان ته دوهم انگرېز مستخدم و چې په ۱۸۸۶ م کال کابل ته د دې لپاره را وغوښتل سو، چې امير عبدالرحمان ته يوه جوړه غاښونه ورتيار کړي. نوموړی ډاکټر څو مياشتي په کابل کې پاته سو او په دغه موده کې يې څو تنه شاگردان وروزل، چې تر ټولو رسېدلی شاگرد يې صوفي عبدالحق نومېدی.

فيض محمد کاتب کابل ته د نوموړي ډاکټر د رسېدلو په باب ليکي: (در روزیکشنبه بیست و سوم ماه ذی قعدة داکتر او میرا نام دندانساز که ملازمت دولت افغانستان را اختیار کرده و رهسپار خدمت شده بود وارد پشاور گردیده و میرزا عبدالخالق خان مامور فروش بادام به امر حضرت والاتهیه سفر او را نموده باعزاز و اکرام رهنورد کابل ساخت...) (سراج التواریخ جلد ۳ صفحه ۳۵۳).

ډاکټر او میرا د ۱۸۸۷ م کال په پای کې له کابله هندوستان ته ولاړ او هورې يې د امير عبدالرحمان د شخصیت، استعداد او ادارې په باب ليکني وکړې چې امير يې یادونه پخپل کتاب (تاج التواریخ) کې ده. د ډاکټر اوډمپرا په باب د تاج التواریخ تر یادونو په هاخوا ما ډېر څه و نه موندل. سټېفن ويلر د ده په باب ليکي "ډاکټر اوډمپرا... د غاښو جراح او د خپل مسلکي مهارت په وجه کابل ته بلل سوی و. کابل ته د ده تگ خطر ناک گڼل کېده خو له دې سره سره دی له کابله په تړلو تڼيو ووت او له خپل سفره ډېر خوشاله او راضي و. د ده په نظر امير په دولتي چارو ډېر مصروف و او ټوله ورځ به يې له خلکو سره ليدني کتني کولې. د ده د غاښو ايستل او نوي غاښونه ور اېښوول په عام دربار کې سر ته ورسېدل...."

پر مسټر اوډمپرا باندې د امير چلند ډېره اغېزه کړې وه. دی وايي کله

(۱) د تاج التواریخ د پاړسي ترجمې په ټولو چاپو او دغه راز په پښتو ژباړه کې دا نوم مسټر او میارا دی چې زما په فکر سمه لوستنه نه ده.

چي امير په پغمان کي د دوبي له استوگنځي څخه کابل ته راستنېدی ، له هر چا ان له يوې بودې بنځي څخه يې د عريضي اخيستلو لپاره آس و دراوه. " ستيفن ويلر زياتوي ، چي "تر دغي پېښي څلورېښت کاله وړاندي يوه امريکا يي گرځندوی مسټر هارلن Mr. Harlon امير دوست محمد خان د همداسي يوه عمل په وخت کي ليدلی و." (۱)

ډاکټر جان الفريډ گري يې پخپل کتاب کي د امير له خولې يوه لنډه شاتنه يادونه داسي کوي "يو سهار امير حال را وکړ ، چي د ايکو حاکم په خوله کي د گولۍ واری خوړلی دئ او معاینې ته يې بايد ورسم. د ناروغ تر کتلو او د تپ تر پاکولو وروسته مي امير ته پيشنهاد وکړ ، چي زخمي ته دي د سرو زرو تالو جوړ سي. امير و ويل په کابل کي يو څوک سته ، چي د انگرېز غاښن جوړوونکي ډاکټر اوميرا تر لاس لاندي روزل سوی دئ. دی به ور ته دغه راز تالو جوړ کړي او که لازمه سوه مصنوعي غاښونه به ور کښېږ دي" (۲) د امير مراد هماغه صوفي عبدالحق و ، چي وړاندي يې يادونه وسوه.

کپتان گريسباخ Captain Griesbach

دغه انگرېز پوځي ، چي په کابل کي د امير لخوا د جيولوجيست په نامه استخدام سوی و ، په سراج التواريخ کي يې نوم "سی ال کريس ماخ" ليکل سوی دئ هورې لولو: "و درخلال اين احوال عريضه سی ال کريس ماخ ، معدن شناس انگليس به شرف مطالعه حضرت والا پيوسته چون اقتضای ملازمت و ادعای خدمت دولت افغانستان را کرده بود ، عرضش پذيرفته گشته در روز پانزدهم ماه ربيع الثاني فرمان طلب بنام او صادر شد..." (سراج التواريخ جلد ۳ صفحه ۳۸۷) دا مطلب د ۱۳۰۵ ق کال د حوادثو په لړ کي راغلی دئ او د دې کال يوه برخه په ۱۸۸۷ ع کي

(۱) ستيفن ويلر - The Ameer Abdur Rahman - ۲۲۰ مخ. ده کابل ته د ډاکټر اوميرا

سفر په ۱۸۸۷ م کي بللی دئ.

(۲) جان الفريډ گري - At the Court of the Amir - ۳۴۷ مخ.

راځي. د جان الفریډ گری له خولې هم نوموړی پیژنو. دی لیکي "په مزار شریف کي له امیر عبدالرحمان خان سره د لومړي وار پیژندگلوی او د هغه د تقرس ناروغی د معاینه کولو پر وخت امیر ته څیرمه یو بل اروپایي ناست و، چي کپتان گریسباخ Captain C. L. Griesbach نومېدی. ما واورېدله چي دغه بناغلي له امیر سره د جیولوجیست په توگه تقریباً دوه کاله تېر کړي وو. "دی زیاتوي "د امیر تر بشپړي معاینې وروسته زه او دغه کپتان گریسباخ یو ځای له درباره راووتو او د کپتان کور ته ولاړو او د شپې ډوډی مو سره و خوړه. کپتان را ته و ویل، چي له امیر سره د پاته کېدلو خیال نه لرې او غواړي هند ته ستون سې او د بر تانوي حکومت تر بیرغ لاندي خدمت ته دوام ورکړې."^(۱) د جان الفریډ له وینا داسي ښکاري چي دغه شخص په اصل کي پوځي سړی و او دا چي امیر ته څرنگه د جیولوجیست په نامه ور پیژندل سوی و، ما ته پوره معلومات نسته. دومره ویلای سم چي دغه په اصطلاح انجنیرانو زیاتره سیاسي او پوځي ماموریتونه درلودل.

کپتان گریسباخ په دغه شپه جان الفریډ ته د امیر عبدالرحمان خان د شخصیت، په ترکستان کي د ژوند او د سردار اسحاق خان له پلویانو سره د امیر د وحشتناک سلوک په باب اوږدې کیسې وکړې. جان وایي "مزار ته زما تر رسېدلو یو دوې اونۍ وروسته کپتان گریسباخ له یوه بل هندوستاني ترجمان سره هند ته ستون سو."^(۲)

کپتان گریسباخ په کابل کي له خپلي وظیفې څخه ناراض ښکارېدی. ده جان الفریډ ته ویلي و "څرنگه د ده د کارونو مخه نیول کېده، څرنگه ده ته هر گټور کار ناممکنه و او څرنگه په ده پسې اوازې خپرې وې، چي له ده سره د یادښت کتابچه سته او هر ارزښتناک مینرال چي پیدا کړي،

(۱) At the Court of the Amir. ۱۶۰ مخ.

(۲) هماغه اثر - ۱۶۱ مخ.

تر امیر د مخه یې رپوټ برتانوي حکومت ته ور کوي. (۱)

گرې وايي، دغه اوازې ده هم اورېدلي وې. ښه، دا خود يوه انگرېز د خولې بيان دئ او ليري نه ده، چي دې ټولو خبرو دي حقيقت هم درلود موږ. ته د هيواد د کانونو د موندلو او را ايستلو په برخه کي د امير خيالات معلوم دي. دی په دې برخه کي د بهرنيانو په ارادو او نيتو ښه پوره پوه و. د هغوی استعماري مقاصد ور ته څرگند وو. دی که څه هم خپلي د زړه خبري په بشپړ تفصيل سره نه کوي او خپلو اخلاقو ته په گومه (کنايه) نصيحت کوي. دی وايي "به پسرها و اخلاف خود باکمال تاكيد نصيحت مي نمايم که انحصار معدنيات خود را به هيچ خارجي ندهند و نگذارند در معادن آنها کمپانيهای خارجي مداخله نمايند والا دچار اشکالات عديده شده بهانه بدست خارجي خواهند داد که در امورات مملکت... مداخله نمايند، به خيال من صحيح نيست که اين مطلب را مشروحاً بيان نمايم... اشاره از من در اين فقره کافي باشد که پسرها و اخلاف مرا متنبه سازد که ابداً خود را با ملل خارج در کارهای پر پيچ و خم نيندازند، همين که بايد از مردمان خارج از دادن امتيازات اجتناب نمايند، بلکه مخصوصاً اهل فرنگستان را نگذارند که در مملکت آنها دايماً زيست نمايند..." (۲) له دې نقل قول څخه به درنو لوستونکو ته څرگنده سوې وي، چي امير د معدنياتو په برخه کي پر بهرنيانو باندي شکمن و او همدا وجه وه، چي کپتان گريسباخ په خلاص مټ د افغانستان د معدنياتو سروې ته نه پرېښوول کېدلی.

کپتان گريسباخ په هغه ورځ له امير سره ناست و، چي د هراتي پلټني يو سرتېري پر امير باندي د توپک ډز وکړ. په دغه پېښه کي امير بچ سو او گولی په يوه غلام بچه کي و نښتله (۳) دا پېښه په ۱۸۸۸ م کي

(۱) هماغه اثر - ۴۳۱ مخ.

(۲) سفرنامه ... - ۳۷۸ مخ.

(۳) At the court of the Amir - ۲۳۶ مخ.

واقع سوې وه، چې مور د امیر له خولې هم په خبر یو. جان الفریډ د کپتان گریسباخ له خولې وایي، په دغه شېبه کې، چې د گولۍ واري کېږي امیر په تصادفي توگه د یو شي د را اخیستلو لپاره مځکي ته کېږي، گولۍ ور څخه خطا کېږي او په غلام بچه کې نښلي. د دغه غلام بچه تداوي د جان الفریډ گری لخوا تر پېښې دوولس میاشتي وروسته وسوه.^(۱) امیر دې پېښې ته خرافاتي رنگ ور کوي. دی وایي "... درماه ربیع الثاني ۱۳۰۶ ق روزی مشغول دیدن عساکر مقیم مزارشریف بودم. در این بین یکی از سربازها گلوله از تفنگ خود به طرف من خالی نمود، چیزی نمانده بود که کشته شوم و اینکه جان سلامت بدر بردم سری است که نه خودم و نه آنها یی که حاضر بودند توانستیم بفهمیم، چرا که فهمیدن این معنی ناممکن است که چطور گلوله تفنگ وسط صندلی که روی آن نشسته بودم سوراخ نموده است و بعوض اینکه از بدن من بگذرد به غلام بچه که عقب سر من ایستاده خورده او را سخت مجروح نموده..." امیر د دې پېښې علت له قضا و قدر او د اجل له موعده سره تړي، چې د اسلامي عقیدې له مخې یو حقیقت دی خو وروسته بیا د خرافاتو لمن ټینګوي او اصلي علت دا سي بیانوي: "... در زمانی که طفل بودم به من گفتند شخص مقدسی طلسمی دارد که به کاغذ می نویسد، هر کس باخود نگاه بدارد هیچ اسلحه ناری یا اسلحه دیگر به او کار نمی کند. اول اثر این طلسم را معتقد نبودم لهذا طلسم مذکور را به گردن گوسفندی بسته امتحان کردم، اگر چه خیلی سعی کردم حیوان مذکور را بگلوله بزنم، ولی هیچ گلوله به او صدمه نزد. به این دلیل ناطق به طلسم مذکور معتقد شده به بازوی راست خودم بسته از طفولیت تا کنون همراه دارم. اعتقاد این است اسباب حفاظت من همین طلسم شده است"^(۲).

(۱) ستیفن ویلر - The Ameer Abdur Rahman - ۱۵۶ مخ.

(۲) سفرنامه... - ۲۸۴ - ۲۸۵ مخونه.

کپتان گریسباخ تر خپل ناکام ماموریت وروسته غالباً د ۱۸۸۸ م په پای کې له افغانستانه ووت او پر ځای یې ارتر کولینز د جیولوجیست په توګه استخدام سو. سټفن ویلر لیکي، چې په ۱۸۹۵ م کال کې کپتان گریسباخ د هند د جیولوجیکي سروې د مشر په توګه کار کاوه^(۱).

د Historical & Political Gazetteer of Afghanistan دانشمند امریکایي لیکوال لودویک ادمک Ludwig Adamac د خپل دغه ارزښتناک ضخیم اثر د پنځم ټوک، چې کندهار او جنوب - مرکزي افغانستان ته وقف سوی دی، په سریزه کې د خپلو نورو منابعو او ماخذونو د یادوني په ترڅ کې د G.L. Griesbach نوم اخلي او د ده له Geological Survey of India نومي رپوټ څخه د کندهار د جیولوجیکي څېړني په برخه کې ښه ډېره استفاده کوي. دغه رپوټ د ۱۸۸۰ع کال په جون کې د نوموړي گریسباخ لخوا برابر سوی و^(۲).

گریسباخ ته د انگلستان د حکومت لخوا د Esquire لقب ورکړه سوی و. دا لقب تر Knight لږ څه ټیټ لقب دی.

ارتر کولینز Arthur Collins, F.G.S.

د امیر عبدالرحمان خان په تاج التواریخ کې د دغه سړی یادونه نسته او زه یې د جان الفریډ ګرې د سفر نامې At the court of the Amir له مخې درپېژنم. ارتر کولینز د کپتان گریسباخ وروسته د امیر لخوا د جیولوجیست په توګه استخدام سوی او په اصل کې د انگلستان د کورنیو چارو د دفتر لخوا د امیر استازي ته ورپېژندل سوی و^(۳).

(۱) سټیفن ویلر - ۲۲۲ مخ.

(۲) وګورئ: لودویک ادمک Historical & Political Gazetteer of Afghanistan - پنځم

ټوک - د سریزي ۵ ... XIX ... XVI مخونه - ۱۹۸۰ع.

(۳) له دې څخه څوک داسې حدس هم وهلاي سي چې د دې شخص پر غاړه به یوازې د کانونو په برخه کې د څېړني کار پروت نه و.

جان الفریډ گری لیکي (تر ۱۸۹۲ کال وروسته کله چې مسټر پاین له انگلستانه کابل ته راستنېدی، همدغه ارترکولینز یې له خان سره راووست، چې د جیولوجیست په توگه یې خدمت ته شامل کړي. له مسټر کولینز سره دوه نور مرستیالان هم راغلي وو، چې یو یې د کانو مرستیال او بل یې ډبره پېژندونکی (Lapidary) و^(۱) دا دوهم ډبره موده په کابل کې پاته نه سو، ځکه څرگنده سوه، چې محلي کار کوونکي تر ده پخپل کار کې ډېر اغېزمن دي. جان الفریډ گری چې له مزار شریف څخه کابل ته راستنېدلی، پر لاري یې د بامیانو د بتانو ننداره کړې وه. دی پخپل کتاب کې لیکي (د غټ بت په سر کې د گچو د نقاشۍ پیکه نښانې سته او مسټر کولینز جیولوجیست د هغو د عکاسۍ سرښته وکړه. ماته څرگنده نه سوه چې دا نقاشي چا کړي وي. د غره پر مخ د بتانو څنگ ته په ډبره کې کیندل سوي غارونه هم سته چې ځیني یې په ښکلي ډول کیندل سوي دي). گری زیاتوي، چې کولینز دغه غارونه کتلي او عقیده لري چې (دا په سخته ډبره کې کیندل سوي او د رانه معدني قیر استر ورکول سوی دی)^(۲) د گری له لیکنې څخه ښکاري، چې کولینز په دې برخه کې لیکنې کړي دي ځکه گری یې نقل اخیستی او په قوسینو کې یې راوړی دی. ارترکولینز په کابل کې د جان الفریډ گری د استوگني په وخت کې موجود او د جان الفریډ اشنا و. له هغه سره به تل له ښاره بهر په چکر واته. گری وايي (د ارتر کارونه کپتان گریسباخ ته ورته وو. تل به د یوه گارډ لخوا سخت تعقیبېدی... ده څو میاشتي وروسته د ځینو جیولوجیکي ساختمانو په زړه پوري عکسونه واخیستل خو سمدلاسه رپوټ ور کړه سو چې نوی جیولوجیست یو سیاسي ایجنټ دی. دی کابل ته راوبلل سو او د کپتان گریسباخ

(۱) At the court of the Amir - ۴۷۵ مخ.

(۲) هماغه اثر - ۱۴۴ مخ.

په شان خو میاشتي بیکاره ناست و. په پای کې ده هم استعفا ورکړه. (۱)
 مسټر کولینز د شطرنج شوقي و او له امیر سره یې لوبه کړې وه خو بایلې
 یې وه. گړې د کولینز له خولې لیکي (امیر کولای سي د لندن په دوهمه
 درجه شطرنج بازانو کې ښه ځای ولري) (۲) کولینز ښه لامبوزن هم و او
 کله چې له جان الفریډ گړې سره مخ پر هندوستان روان و، ډکې ته
 نزدې یې د کابل په څپاند سیند کې لامبو وکړه.

مسټر سټیوارټ Stewart

مسټر سټیوارټ د توپ جوړولو تجربه کار مهندس او د انگلستان
 تبعه و چې د امیر عبدالرحمان خان لخوا په کابل کې د دغو چارو د پر
 مخ بیولو لپاره استخدام سوی و. دی په ۱۸۸۹م کال له مسټر پاین سره
 له انگلستانه کابل ته راغی. په عمر پوځ سپری و. (کابل ته د مسټر پاین
 دا دوهم وار راتگ و. لومړی وار په ۱۸۸۷م کې کابل ته تللی و او فقط
 څو میاشتي یې تېري کړي وې.) د مسټر سټیوارټ د ژوند په باب مي
 نور څه تر لاسه نه کړل. امیر عبدالرحمان خان یې په تاج التواریخ کې
 یادونه کړې او له کاره یې ډېر رضایت ښوولی دی. ده لیکلي (علاوه
 براینکه مسټر سټیوارټ شخص خپلی قابل و تجربه کار بود و خپلی
 زحمتکش و قلباً مایل به کار و نهایت ظریف و خوشطبع بود، اگرچه
 آدم معمري بود ولی در کار خود خپلی چابک و چالاک رفتار میکرد.) (۳)

(۱) هماغه اثر - ۴۳۲ مخ.

(۲) هماغه اثر - ۴۸۷ مخ.

(۳) سفر نامه ... - ۳۴۷ مخ.

مستر میکدرمات^(۱) McDermat.

مستر میکدرمات انگلیسي د کابل په دولتي ضرابخانه (د سکو وهلو کارخانه) کې کار کاوه. تر ده وړاندې د افغانستان مسکوکات په لرغونې توګه په لاس توپیدل. په ۱۸۹۶م کال کې چې امیر عبدالرحمان خان ته د (ضیاء الملة والدين) لقب ورکړه سو او په سکو کې د دغه لقب د ثبتولو تجویز ونيول سو، امیر د همدغه میکدرمات انگلیس په وسیله د کابل په ضرابخانه کې په همدغه لقب سکې ووهلې. د هغه وخت سکې یوه شاهي، دوې شاهي، روپۍ، غران او تنګه وې. شاهي او دوې شاهيزي د مسو وې او روپۍ، غران او تنګې د سپینو زرو وې.^(۲) میکدرمات ډېر کابلي او هندي شاگردان و روزل، چې تر ده وروسته یې د ضرابخانې چارې په ښه توګه پر مخ بېولې.

اې. سي. جیویټ امریکایي، چې د امیر حبیب الله خان (سراج الملة والدين) په پاچهی کې د جبل السراج د برېښنا د تاسیساتو انجینیر و د افغاني سکو اضعاف او اجزاء داسې ښوولي دي:

یوه روپۍ = ۲ غرانه = ۳ عباسۍ = ۶ سناره = ۱۲ شاهي.^(۳)

(۱) د هغو کسانو پر نومونو باندې سل په سلو کې باوري نه یم چې له تاج التواریخ څخه راټول سوي دي. ما تر وسه وسه کوښښ کړی دی چې د نومونو سمه بڼه پیدا کړم. په

ځینو برخو کې نه یم بریالی سوی. (هونک)

(۲) سفر نامه و ... ۳۴۴مخ. (د شاهي تلفظ ما په ورکینه په کندهار کې "شاهي"

اورېدلی دی.)

(۳) ۳۰۶. An American Engineer in Afghanistan مخ.

مستر میدلټن Middleton^(۱)

دغه انگرېز انجنیر د امیر عبدالرحمان په پاچهی کې استخدام سو او د هنري مارټینې ټوپکو لپاره یې د کارتوس جوړولو کارخانه تاسیس کړه او په دې برخه کې یې ښه تجربه افغاني شاگردان وروزل. په دغه کارخانه کې د ورځني دوولس زره کارتوس تولیدېدلای سول. ^(۲) علامه حبیبی د دغې کارخانې جوړېدل د ۱۸۹۱م کال په پېښو کې راورې او د جوړېدلو میاشت یې جنوري بولي. ^(۳) له مسټر میدلټن سره سټیوارټ نومی انجنیر هم په کابل کې مقرر سوی و. دی هم انگرېز و. زما د همدې لیکنې په ۲۵، ۳۱ او ۴۲ مخونو کې د سټیوارټ لنډه شاني یادونه سته.

مسټر میدلټن په کابل کې د جان الفریډ گری د استوگنې په وخت کې حاضر و. گری لیکي چې "زما او مسټر پاین د خوني څنگ ته زموږ دوو نورو ملگرو سټیوارټ او میدلټن اړولي وه.. او زموږ زیاتره ناسته ولاړه له همدوی سره وه..". گری، چې په انگلستان کې تر واده کولو وروسته بیرته کابل ته ستون سو (مارچ ۱۸۹۲م) میدلټن او سټیوارټ دواړه له خدمته رخصت سوي او پر ځای یې دوه سکاتلینډیان ټاکل سوي وو. ^(۴)

د سنايدر ټوپکو کارتوس د مسټر اډوارډز په لارښوونه جوړېدل ^(۵) دی د انگلستان تبعه و. تر تاج التواریخ په هاخوا مي د ده په باب بل ځای څه نه دي لوستي.

(۱) د تاج التواریخ په انگرېزي چاپ کې دغه نوم په همدې شکل راغلی دی. خو د میدلټن په نامه یو بل انگرېز انجنیر هم په دغه دوره کې په کابل کې کار کاوه چې د نامه انگرېزي لیکنه یې Myddleton وه. دی د کانو مهندس و او د جلال آباد د یاقوتو او د غوربند د سربو په معدنو کې یې کار کاوه. (وگورئ: سفرنامه... ۳۷۸مخ دغه میدلټن له مسټر پاین سره په ۱۸۸۹م کال له انگلستانه کابل ته راغلی و.

(۲) سفرنامه و... ۳۴۴مخ.

(۳) حبیبی. د افغانستان تاریخي پېښلیک. ۲۱۳مخ.

(۴) وگورئ: At the court of the Amir. ۳۳-۴۲۹-۴۵۹مخونه.

(۵) سفرنامه... ۳۴۵مخ. سنايدر ټوپکو ته یې په افغانستان کې "بغل پر" ټوپک ویل.

تارنټن Thornton^(۱)

د انگرېزي مستخدمينو په لړ کي د څرمنو د کارخانې د کارکوونکو له جملې څخه د دغه شخص یادونه په افغاني او انگلیسي نشراتو کي راغلې ده. په پارسي او پښتو تاج التواریخ کي یې نوم د "تارتن" په بڼه راغلی دی. د علامه حبیبی په یادابستو کي "تارتنن" لیکل سوی دئ چې غالباً به چاپي تېروتنه وي او د څرمنو د کارخانې جوړېدل یې د ۱۸۹۲م کال (۱۳۱۰ق) په پېښو کي راورې دي.^(۲) د مسټر ټارنټن راتگ کابل ته هم په همدغه کال کي بللای سو ځکه په دغه کال مسټر پاین له انگلستانه دوه تنه انگریزي انجنیران له ځان سره راوستلي وو چې یو یې د باغ (Tanner) و.^(۳) زما په اټکل به دغه سړی غالباً زمور د بحث تارنټن و.

تارنټن د امیر عبدالرحمان خان لخوا د څرمني جوړولو د کارخانې لپاره استخدام سوی و. په د باغی (د څرمني پخولو صنعت) کي یې کارگران روزلي وو. مشهور شاگرد یې غلام حیدر نومېدی چې د کابل د دباغانو مشر و.

په دباغی صنعت کي امیر عبدالرحمان خان له ایرانه هم دوه تنه استخدام کړي وو او ده پخپله دغه فن په روسیه کي د خپلي استوگني یا تبعید په کلونو کي زده کړی و. امیر د یو بل انگرېز نوم هم یادوي چې د غوايي د څرمني جوړولو ماهر و او په شاگردانو کي یې "عظیم" ښه پوره نوم ویوست. د دغه سړي نوم په تاج التواریخ کي "باسکر" بلل

(۱) د Dictionary of National Biography په ۵۷۹ مخ کي د Edward Thornton په نامه د یوه مهندس یادونه سته خو هغه بیا د تعمیراتو انجنیر نیول سوی دی او وایي چې "د هندوستان په بېلابېلو برخو په تېره بیا کلکته کي یې سترې ماڼۍ او مهمې ودانۍ جوړي کړي دي".

(۲) د افغانستان تاریخي پېښلیک. ۲۱۴مخ

(۳) د باغ. څرمن پخوانکي یا څرمن رنگوونکي ته وایي. کسب ته یې د باغت ویل کېږي.

سوی دی چې زه یې د نامه پر سموالي شکمن یم. (۱)

کمیران Cameron

دا انگرېز انجینر د توپک جوړولو ماهر و، چې امیر عبدالرحمان خان د هندوستان په کارخانو کې ورسره پېژندلې وه او ورپسې یې په کابل کې د توپک جوړولو په کارخانه کې د مستخدم په توګه ټاکلی و. ده د هنري مارتیني توپکو د جوړولو کارخانه په کابل کې تاسیس کړه او دغه راز یې افغاني کارگرانو ته دغه فن وروښوو. (۲) په دغه کارخانه کې د ورځي لس توپکه جوړېدلای سول. د مسټر کمیران له کاره امیر ډېر رضایت ښوولی دی. دی پخپل کتاب تاج التواریخ کې لیکي "مسټر کمیران... د توپونو، ټوپکونو او نورو څیزونو د جوړولو لپاره تر ټولو پوه کارګرو، چې ما ګومارلی و. د هغه له کار څخه زما دولت ډېره ګټه واخیستله.. د جنگي وسایلو د جوړولو او ازمویلو په اړه یې ماته ځانګړي یادښتونه او مجلې راکړې، څرنگه چې مو دغه کتابونه له بهرنیو دوکانونو څخه نه شو ترلاسه کولای، نو دغه یادښت مې خپل سفیر کرنیل ولی احمدخان ته هندوستان ته ور ولېږه او هغه ته مې لارښوونه وکړه، چې دغه کتابونه د هندوستان له حکومت څخه تر لاسه کړي... له هغو څخه ځیني په فارسي ژباړل شوي دي. (۳) مسټر کمیران چې افغانستان ته د تلو په لاره کې پېښور ته رسېدلی و، سخت ناروغ سوی و ځکه نو څه موده هورې تم سو او تر روغېدلو وروسته کابل ته ولاړ.

(سراج التواریخ. جلد ۳. صفحه ۶۶۸)

(۱) سفرنامه... ۳۵۱ مخ.

(۲) سفرنامه... ۳۴۵ مخ.

(۳) پښتو تاج التواریخ. ۲۶۳ مخ. د ولی احمدخان نوم په پښتو ژباړه کې ولی محمد خان راغلی دی. ما د هلامه حبیبی د لیکنو له مخې ولی احمدخان وکین. کرنیل ولی احمد خان د خپل پلار جنرال امیر احمدخان تر مړینې وروسته په ۱۸۸۹م کال د هغه پر ځای په کلکته کې د افغانستان د سفیر په توګه وټاکل سو. دده پر ځای بیا غلام رسول خان په ۱۸۹۱م کې مقرر سو. (وګورئ: د افغانستان تاریخي پېښلیک. ۲۱۱. ۲۱۳ مخونه).

مستر براون Mr. Brown

مستر براون د برېښنا انجنیر او د انگلستان تبعه و چې په ۱۸۹۳ میلادي (۱۳۱۰ق) کال کابل ته د امیر عبدالرحمان خان د مستخدم په توګه راغلی و. ده هغو کارو ته انکشاف ورکړ چې تر ده وړاندې د الکتريکي څراغونو او تېلفون په برخه کې د هندي او کابلي کارګرانو لخوا سرته رسېدلي و. (۱)

مېرمن ډالي Mrs. Daly

دا مېرمن یوه انګلیسی ډاکټره وه، چې د امیر عبدالرحمان خان په امارت کې یې د بهرنۍ مستخدمې په توګه کار کاوه. دا د امیر د حرم د مېرمنو ډاکټره هم وه او دغه راز یې په کابل کې له استوګنو اروپایانو سره چې تقریباً ټول انګرېزان وو، د ناروغۍ په وخت کې د امیر په اجازه مرسته کوله. د دغې مېرمنې په باب زما معلومات د فرانک مارتین پر لیکنو بنا دي. په نورو آثارو کې یې زه پر نامه نه یم پېښ سوی. (۲) فرانک مارتین وايي، یو وخت پرده باندي د یوه افغان کارګر لخوا ناڅاپي برید وسو او د او سپني د یوې میلې وار یې پر وکړ. فرانک له مرګه بچ سو او په علاج کې یې دغې مېرمن ډالي ډېر زیار وکېښ.

مېرمن ډالي د امیر عبدالرحمان خان له ګراني ماندينې ملکې سلطاني (د شهزاده محمد عمر مور) سره دوستانه اړیکې درلودل. د امیر تر مړینې وروسته کله چې ملکه سلطانه د امیر حبیب الله خان پاچهۍ ته د احتمالي خطر د مخنیوي له امله د ارګ له حرمسرایه په زور و ایستل سو، او په گلستان سرای کې خپلې ماڼۍ ته ولاړه، پر مېرمن ډالي باندي هم حکم وسو، چې له دې وروسته به له ملکې سلطاني سره نور اړیکې نه

(۱) سفرنامه... ۳۴۳ مخ.

(۲) وګورئ: Under the absolute Amir. ۱۳۰، ۱۸۲، ۱۸۵ مخونه. د فرانک مارتین په باب دي د همدې لیکنې نهه ویشتم مخ ته مراجعه وسي.

ساتي. امیر حبیب الله او د ده سکه ورور سردار نصرالله خان ډارېدل، چې ملکه سلطانه به د خپل زوی شهزاده محمد عمر د پاچا کولو په منظور د دغې اروپايي ډاکټري له نفوذ او موقعیت څخه کار واخلي او بنایي د دې په وسیله د هند له برتانوي مقاماتو سره مکاتبه وساتي، ځکه نو د دوی پر لیدنو کتنو باندي بندیز ولگېد. (۱)

دوکتورس لیلیاس همیلټن Miss. Hamilton

لیلیاس همیلټن د انگلستان تبعه او د امیر عبدالرحمان خان مخصوصه ډاکټره وه. تر دې وړاندي یې د کلکتې ښار په Lady Dufferin Hospital کې روغتیايي خدمات تر سره کول. په کابل کې یې د خدمت موده شو میاشتي ښوول سوې ده. (۲) دې په ۱۸۹۴م (۱۳۱۲ق) کال د کابل په ښار کې لومړنۍ عصري روغتون تاسیس کړ. په دغه وخت کې د افغانستان روغتیايي مؤسسې دوه رازې وې. یو شمېر یې د یوناني طبابت څانګې وې، چې د دودیزو طبیبانو لخوا منځ ته راغلي وې او ځیني یې د عصري طبابت پر اصولو ولاړي لومړنۍ ادارې وې، چې د هغه وخت په اصطلاح یې د "فرنگي طب" له مخې روغتیايي چارې پر مخ وهلې. په افغانستان کې د عصري طب لومړنۍ خښته ډاکټر دایم خان او ډاکټر عبدالرحیم خان په لاسو کښېښوول سوه. دوی دواړه د امیر عبدالرحمان خان لخوا د ده د پاچهۍ په هماغه لومړیو کلونو کې استخدام سوي وو. خو د لیلیاس همیلټن هلي ځلي په دې برخه کې تر دوی بنیادي وې او لکه وړاندي چې و ویل سوه، د دې په لاس لومړنۍ عصري روغتون جوړ سو. دې انگلیسۍ ډاکټري له ځان سره یوه بله انگلېسۍ مېرمن د مرستیالي په توګه راوستې وه. د ډاکټر لیلیاس بل ستر کار دا و، چې دې د لومړي وار لپاره په کابل کې د کوي ناروغۍ واکسین رواج کړل او ماشومانو ته به یې د کوي د مخنیوي لپاره رګونه وهل. دغه واکسین یې

(۱) هماغه اثر. ۲۹۵مخ.

(۲) سټیفن ویلر. ۲۲۴مخ.

له سخوندرانو (خوسکيانو) څخه لاس ته ور وړل. په دې برخه کې يې ځينې شاگردان هم وروزل او دغه راز يې د امير عبدالرحمان خان په امر يوه رساله هم وليکله، چې تر ژباړلو وروسته په هيواد کې تکثير سوه. ډاکټر لياس هميلټن د امير له زوی سردار نصرالله خان سره په هغه سفر کې د مخصوصي ډاکټري (حکيم باشي) په توگه ملگرې وه، چې د انگلستان حکومت په بلنه يې د خپل پلار پر ځای په ۱۸۹۴م کال هغه هيواد ته کړی و.^(۱)

په ۱۸۹۴م کال، چې پر اميرباندي د نقرس ناروغۍ يوه سخته حمله راغله، لياس هميلټن يې د معالچينو په ډله کې وه او سټيفن ويلر خو په دغه معالجه کې د دې رول دومره غټوي، چې وايي "د دې مهارت تر جالينوس و بقرات هم واوښت."^(۲) دا ارگ ته څرمه په يوه کوچني کور کې يوازي اوسېدله. تر کور دباندې گزمه پر ولاړه وه. دا د خپلي تنهائۍ او د امير د ټينگ امنيت په باب ليکي "که څوک د امير تر محافظت لاندې وي، دا پروا نلري چې ته يوازي يې، که يو څوک درسره دئ. په دواړو حالاتو کې به درته هر ځای ځان محفوظ ښکاري."^(۳)

ښاغلو لوستونکو ته به څرگنده وي. چې د تاج التواريخ انگريزي ترجمه *The life of Abdur Rahman Amir of Afghanistan* له هغې مسودې څخه ژباړل سوې، چې په کابل کې د امير په لاس يا د ده تر نظر لاندې کښل سوې وه او Jhon Murray يې خپرونکی دی. جان مرې وايي چې د دغه کتاب د يوولسو فصلو مسوده همدغې ډاکټر لياس هميلټن له ځان سره له کابله لندن ته يووړه او هورې د سلطان محمدخان په لاس ترجمه سوه. په دې توگه د ډاکټر لياس هميلټن د دغه فرهنگي خدمت نتيجه وه. چې د افغانستان د تاريخ يوه ډېره مهمه برخه نړيوالو ته ور وپېژندل سوه

(۱) سفر نامه ... ۳۷۷-۳۷۸ مخونه.

(۲) سټيفن ويلر. *The Ameer Abdur Rahman*. ۲۲۴مخ. جالينوس او بقرات د لرغوني طب

دوه مشهور طبيبان وو.

(۳) هماغه ځای - هماغه مخ.

تاج التواریخ یا د امیر عبدالرحمان خان د اټویوگرافی په باب د سټیفن ویلر Stephen Wheeler خبري هم په زړه پوري دي. دی وايي "څه موده وړاندي (دا خبري دی په ۱۸۹۵م کي کوي، هوتک) داسي ویل کېده، چي امیر د خپلي اټویوگرافی په لیکلو لگیا دی... د دغي اټویوگرافی یوه برخه یا ښایي یوه بله اټویوگرافي د امیر په لاس د روسي ترکستان گورنر جنرال ته هغه وخت ورکول سوې وه، چي امیر هورې د تبعید شپې تېرولې. دغه برخه په روسي ژباړل سوې وه، چي وروسته بیا د هند په استخباراتي څانگه کي د ډگروال گوان Colonel Gowen لخوا په انگلیسي و ژباړل سوه." (۱) سټیفن ویلر وروسته زیاتوي، چي دغه اټویوگرافي په اسانه نه سي موندل کېدلای، ځکه نو ده د خپل کتاب په پای کي ټوله راورې ده او د ده د کتاب دوولس مخه یې نیولي دي. (۲)

(۱) هماغه اثر ۲۳۵مخ.

(۲) ما (هوتک) د آيينه افغانستان مجلې د ۱۹۹۴ کال د اگست د لومړۍ نېټې په گڼه کي د "تاج التواریخ ترجمه ده که اصل؟" تر عنوان لاندي یوه لنډه لیکنه کړې وه. په هغه وخت کي ما د سټیفن ویلر پورتنۍ یادونه نه وه لوستي. ځکه مي نو د امیر عبدالرحمان د اټویوگرافي د روسي ژباړي یادونه نه وه کړې. بله د سمېدلو خبره، دا ده، چي هورې ما "د بدبه امیري" د تاج التواریخ د اردو ژباړي دوهم چاپ بللی و. "د بدبه امیري" د محمد حسن بلگرامي خپله څېړنه معلومېږي. له موضوع سره د ارتباط له مخي به د تاج التواریخ او د هغه د فارسي ژباړونکي غلام مرتضی خان قندهاري په باب د سراج التواریخ د مولف فیض محمد کاتب هزاره د لیکنې لنډيز هم رانقل کړو. فیض محمد کاتب لیکي چي سلطان محمد خان هندي څه موده د امیر عبدالرحمان خان د حضور د منشي په توگه کار وکړ. د کابل له خلکو سره یې خېښي وکړه او یوه کابلی ښځه یې په نکاح کړه. وروسته د امیر له اجازې پرته له کابل و تښتېد او هند ته ستون سو. فیض محمد د ده د بیرته ستنېدو علت نه بیانوي خو د ده په باب د (الخائن خالف) اصطلاح کاروي او له دې اصطلاح څخه ښکاري چي د امیر په نظر یې کوم وړانې یا خیانت کړی و. په هر صورت، فیض محمد کاتب زیاتوي چي منشي سلطان محمد د امیر عبدالرحمان خان (پندنامه دنیا و دین) کتاب له فارسي څخه په انگلیسي ژبه و ژباړه او د افغانستان په باب یې له خلکو څخه نور اورېدلي مطالب ور سره یو ځای او په دوو ټوکو کي یې د (تاج التواریخ) په نامه خپاره کړل او له دې بابت یې ښې ډېرې پیسې تر لاسه کړې.

مستر کلیمینس^(۱) Mr. Clemence

دغه انګرېز د څارویو ډاکټر (بیطار) او د امیر عبدالرحمن خان لخوا کابل ته غوښتل سوی و. د دغه بیطار یادونه په تاج التواریخ کې سوې ده او جان الفریډ ګرې یې هم پخپل کتاب کې نوم اخلي. ده د ناروغو اسانو د تداوی چارې پر مخ وهلې او د حیواناتو د نسلگیری کار یې هم کاوه. په دې برخه کې یې شل تنه افغاني ځوانان روزلي وو. دی چې کله له انگلستانه کابل ته راتلی، له ځان سره یې شل دانې انگلیسی مېرې راوړي وې. جان الفریډ ګرې وايي، چې کلیمینس له انگلستانه دوه درې اسان او یو څو یابو ګان هم راوستل، چې په کابل کې نسلگیری ځني وسي. امیر دی فیض آباد ته ولېږه او هورې یې خپل مرکزونه جوړ کړل.^(۲) افغانستان ته د کلیمینس د راتګ دقیقه نېټه ما ته څرګنده نه سوه، خو ګرې لیکي چې په ۱۸۹۲م کال له مسټر پاین سره دوه تنه انګرېزان کابل ته راغلل. یو یې د باغ او بل یې د یورکشایر Yorkshire د اسانو روزونکی و.^(۳) زه (هوټک) یقین ته په نزدې ګومان فکر کوم، چې دغه سړی به زموږ د بحث وړ کلیمینس و. د کلیمینس تر راتګ تقریباً او یا کاله وړاندې د ویلیام مور کرافټ په نامه یو بل انګریز جراح او آس پېژندونکی هم د ایسټ انډیا شرکت لخوا له کشمیره کابل ته راغلی و. ده بلخ او میمنې ته

کړې. دغه انګرېزي متن غلام مرتضیٰ خان قندهاري په مشهد کې له سره بیا ترجمه او خپور کړ. فیض محمد کاتب وايي چې ده د سراج التواریخ په کینلو کې د (پند نامه دنیا و دین) د کابل له چاپ څخه استفاده کړې ده ځکه چې دا چاپ د امیر خپله لیکنه وه خو د تاج التواریخ له دوهم ټوک څخه یې ځکه استفاده و نه کړه، چې د مطالبو پر سموالي یې باور نه درلود. (سراج التواریخ ۳ جلد ۵۱۶-۵۱۷ مخونه).

^(۱) دغه نوم په سفرنامه... او پښتو تاج التواریخ کې "کلمنتیس" ثبت سوی، چې زما په خیال سم نه دی. د (کلیمینس) په شکل لیکنه یې ماد ډاکټر ګرې له کتابه واخیستله. (هوټک)

^(۲) اېټ د کورټ آف د امیر. ۴۷۲، ۴۷۱ مخونه.

^(۳) هماغه اثر. ۴۷۶ مخ.

سفرونه وکړل او په اندخوی کې مرسو. ده یوه سفرنامه کښلې وه، چې تر مړینې یې شپږ کاله وروسته له لندن څخه د ویلسن په لاس چاپ او خپره سوه.^(۱) له امکانه لیرې نه ده، چې ویلیام به سیاسي ماموریت درلود. تر ده دوولس کاله وروسته د انگلستان یو بل سیاسي مامور (پاټینجر) د اسانو د سوداگر په جامه کې کابل ته راغی، بیا د ملایانو په لباس کې هرات ته ولاړ او د هرات د محاصرې په وخت کې یې سیاسي فعالیت کاوه.^(۲)

د مسټر کلیمینس مېرمن هم د ۱۸۹۴م کال په اپریل کې له خپل دوه کلن ماشوم او یوې نرسې سره کابل ته ورسېده. امیر عبدالرحمان خان ورته یوه بڼګۍ او څلور ساتونکي ورکړل. سټیفن ویلر د دې له خولې لیکي، چې مېرمن کلیمینس یوه ورځ د ماښین لخوا له خپل مېړه سره تر ښار دباندي د چکر لپاره ووتله. تر شا یې یو ساتونکی پر آس باندي بدرګه ورسره روان و. شپه راغله او دوی و ساتونکی سره ورک سول. دوی په یکر سر په بازار کې وګرزېدل او د شپې پر لسو بجو کورته ورسېدل خو د بې محافظه ګڼت له بابته هیڅ راز اندېښنه ورسره نه وه. ځکه هر ځای چې به له خلکو سره مخامخ کېدل "سلام او مانده ناشی" یې ورته ویله. مېرمن کلیمینس لیکي، چې د امیر ګرانه ماندينه "ملکه" ډېره جذابه او ښکلې ښځه وه او که د یوه ختیځ وال په ژبه معرفي سي، نو ښکلا یې تر لمر زیاته ځلېده او قد ته یې سره شرمېدله. دازياتوي، امیر صاحب د دې د کوچني ماشوم په لیدلو ډېر خوښ سو، چې په خونه کې به یې دې خواها خوا ته غغستل او هر څه چې به په مخه ورتلل، لوبې به یې په کولې.^(۳)

(۱) د افغانستان تاریخي پېښلیک. ۱۸۰مخ.

(۲) هماغه اثر. ۸۲مخ.

(۳) سټیفن ویلر. The Ameer Abdur Rahman. ۲۲۵مخ.

والټر^(۱) Walter

والټر هم د انگلستان تبعه و او د امیر لخوا د گنډونکي په توگه استخدام سوی و. تر دغه وخت وړاندي د کابل د ملکي او پوځي جامو د گنډلو کار د هندي گنډونکو لخوا سرته رسېدلی. امیر د دوی له کاره ناخوښه ؤ، ځکه یې دغه انگرېز گنډونکی (همدغه والټر) استخدام کړ. ده د جامو رغولو په برخه کې ټولې نیمگړتیاوې سمې کړې او د میرمنشي سلطان محمدخان په مرسته یې په دې باب یوه رساله وکښه، چې په هغې کې د گنډلو ټول هغه قواعد بیان سوي وو، چې په انگلستان کې رواج وو.^(۲) د والټر مېرمن هم د څه مودې لپاره د مسټر کلیمینس له مېرمنې سره یو ځای کابل ته په تفریح تللې وه.^(۳)

د والټر په باب یوه لنډه یادونه د جان الفریډ گری په کتاب کې هم سته. دی لیکي، چې د والټر په نامه یو انگرېز گنډونکی له مسټر پاین سره کابل ته راغی او زیاتوي، چې والټر یو وخت له ده سره پغمان ته ولاړ او هورې یې غوښتل د کوچني شهزاده محمد عمر لپاره کړتۍ روغه کړي.^(۴)

مسټر ریچیز Mr. Riches

په دغه نامه د یوه انگرېز مستخدم یادونه د تاج التواریخ په انګلیسي متن (۷۶مخ) کې سته او امیر وایي، چې د بیانو رغول یې له دغه سړي څخه زده کړي او بیا یې ځینو نورو افغانانو ته هم ور ښوولي دي. په سفرنامه او پښتو تاج التواریخ کې د دغه سړي نوم "مسټر پرخر؟" راغلی دی.^(۵) مایي د انګلیسي متن ثبت غوره وباله او راتقل می کړ. بل ځای می د ده په باب څه نه دي موندلي.

(۱) د ده نوم په سفرنامه... او پښتو تاج التواریخ کې 'دالتر' دی، چې د والټر ناسمه لوستنه ده او د 'والټر' په نامه کې د 'واو' توري له مفشوشي لیکنې څخه پېښه سوې ده.

(۲) سفرنامه... ۳۵۴مخ.

(۳) سټیفن ویلر. The Ameer Abdur Rahman. ۲۲۵مخ.

(۴) اېټ د کورټ آف دامیر. ۴۴۱، ۴۷۶مخونه.

(۵) سفرنامه... ۲۸۲مخ، پښتو تاج التواریخ. ۲۹۴مخ.

فلیشر Fleicher

فلیشر د المان تبعه او د امیر عبدالرحمان خان لخوا د توپک جوړولو د صنعت ښوولو په منظور استخدام سوی و. د ده یادونه د فرانک مارتین انگرېز او جیویټ امریکایي په یادابنتو کې موندلای سو. فرانک. اې. مارتین پخپل کتاب *Under The Absolute Amir* کې د دغه جرمني انجنیر یادونه داسې کوي "مستر فلیشر به، چې په کابل کې زما د استوګني په ورستیو کلونو کې اوسېدی، د جمعې په ورځو زما سره ملګری کېدلی او په چمنانو کې به مو ټوله ورځ تېروله.. نوموړی د ۱۹۰۴ کال په نومبر کې هندوستان ته د تلو په لار کې د خپل افغان بدرګه افسر لخوا و وژل سو"^(۱) وایي چې تر دغې پېښې وروسته به له بهرنيانو سره هر وروړو یو (مهماندار) ګومارل کېدی^(۲).

د دغه جرمني انجنیر مېرمنې د خپلو ماشومانو د روزني لپاره یوه جرمني نرسه افغانستان ته رابللې وه. دې نرسې د امیر له ګراني ماینې سره مناسبات ټینګ کړل او د امیر حرم ته یې پناه وروړه. دې غوښتل، چې مسلمانان سي. مېرمن فلیشر پر امیر زور واچاوه، چې دغه ښځه دي بیرته د دې کورته ولېږل سي. امیر د ښځې له بیرته ستنېدلو سره موافقه و نه کړه. دې ښځې د امیر په موافقه له یوه نورستاني افسر سره واده وکړ. امیر د دغه افسر تنخواه ور زیاته کړه او یو کور یې د استوګني لپاره ورکړ.^(۳)

مستر فلیشر یو له هغو شپږو اروپایانو څخه و، چې د امیر عبدالرحمان خان د مړینې پر وخت (۱۹۰۱م) په کابل کې اوسېدل. نور پنځه یې د ده مېرمن، زوی او نرسه، فرانک مارتین او مېرمن ډالې وه.

(۱) فرانک مارتین. *Under The Absolute Amir*. ۱۷۵مخ. ۱۹۰۷م.

(۲) جیویټ *An American Engineer in Afghanistan*. ۸مخ.

(۳) فرانک مارتین. ۱۸۵مخ.

دوهمه برخه

د امير حبيب الله خان (سراج الملة و الدين) دوره^(۱)

۱۹۰۱-۱۹۱۹م

اې - سي - جيوټ A.C.jewett

دا سړی د کليفورنيا اوسېدونکی امريکايي انجنير و، چې د سراج الملة والدين امير حبيب الله خان (۱۹۰۱-۱۹۱۹م) لخوا په جبل السراج کي د برېښنا د يوې د ستگه د جوړولو لپاره استخدام سوی و. نوموړی له ۱۹۱۱م څخه تر ۱۹۱۹ پوري په افغانستان کي و. له امير او د هغه له وزيرانو سره ډېر محشور و او له نژدې يې وړ سره پېژندل. په افغانستان کي يې د خدمت په وخت کي فارسي ژبه زده کړې وه. دی لومړی امريکايي تبعه و، چې له ۱۸۷۸م څخه وروسته يې په افغانستان کي د استوگني اجازه موندلې وه.


جيوټ د برېښنا مهندس و. د پاسيفيک په ساحل کي د سانفرانسيسکو د ښار لومړی اور گاډی (تراموای) او په کليفورنيا کي لومړی برقي ټرانزميشن او دغه راز نوري دستگاوي د ده په لاس جوړي سوي وې. دی د جنرال الکټريک کمپنۍ لخوا د هندوستان جنوب ته ولېږل سو او په ميسوري کي د برېښنا يوه دستگه جوړه کړه. دغه راز يې د هندوستان په شمال کي سرينگر ته نژدې وړ ته دستگاوي و درولې. د جيلم د برېښنا دستگه هم د ده په لاس فعاله سوه. دی په ۱۹۱۰م کال له هنده

(۱) د دغې دورې د بهرنيو مستخدمينو په باب معلومات له هغه کتابه راغونډ سوي دي، چې *An American Engineer in Afghanistan* نومېږي او ليکونکي يې اې - سي - جيوټ دی.

امريکا ته ستون او سمدلاسه د يوه برتانوي شرکت لخوا افغانستان ته د کار لپاره و ټاکل سو. په لومړي سرکي داسي فکر کېدی، چي د ده د ماموریت دوره به يو کال لا دوه وي. خو ده هورې اته کاله تېر کړل. ده د جبل السراج پروژه په داسي شرايطو کي بشپړه کړه، چي د اړتيا وړ مواد ور ته له هندوستانه د بيلانو په گاډيو کي راتلل، د امير احکام به په مياشتو مياشتو ځنډېدل او پر څنگ يې کارگران هم ټول غير مسلکي کسان وو او زړه نازړه يې کار کاوه. جيويټ ته له اتو کالو کار وروسته خپل هيواد ته د تللو اجازه د امير لخوا ور کړه سوه او کليفورنيا ته ستون سو. په Papeete کي يې ځانته کور جوړ کړ. په دغه کور کي يې هندوستانی نقاشی، پېښوري ټوکړان، افغاني چرې او توپک، د کابل ياد گاري ټوکړان او جامې ځانته څوړندي کړي او د هغو په ننداره يې خپلي تېري خاطرې ژوندی کولې. دی د ۱۹۲۶م کال د فبرورۍ پر دريمه د پنځه پنځوسو کالو په عمر په ناڅاپي توگه د Sunstroke له امله مړ سو.

جيويټ له افغانستانه زياتره ليکونه خپلي ورېرې Marjorie Jewett Bell ته لېږل او په هغو کي يې د خپل ژوند او مسلکي کارو او دغه راز د افغانستان د کليو، ښارو، کلچر او وگړو په باب بيانونه ور ته کښل. دغه ليکونه او نور يادښتونه و عکسونه د ده تر مړيني وروسته د نوموړي مارچوري لخوا له سره تنظيم او تر تيب سول او د An American Engineer in Afghanistan په نامه د يو کتاب په شکل په ۳۳۵ مخونه کي له څلور مخه سريزي، فهرست او Glossary سره په ۱۹۴۸م کال په لندن کي چاپ سول. افغانستان ته د جيويټ سفر د ۱۹۱۱ کال د می پر شپږويشتمه د جمعې په ورځ پيل سو. په دغه ورځ يې له پېښوره مخ پر کابل حرکت و کړ او له اوو کالو اوو مياشتو وروسته د ۱۹۱۸م کال د دسمبر پر ۲۱ له کابله رخصت سو.^(۱) د ده د سفر ټول و سايل په پېښور کي د افغاني استازي غلام حيدر خان

(۱) جيويټ - ان اميريکن انجنير اين افغانستان - ۳۲۶ مخ.



د جبل السراج د برېښنا فابريکې سامان پر پيلانو باندي
له پېښوره رالېږدېدل.

لخوا برابر سوي وو.^(۱) د جبل سراج د برېښنا دستگاہ د کابل ښار ماشین خانو ته د انرژي برابرولو او د دولتي او شاهي مانیو د روښانولو په مقصد تاسیس سوې وه. د دغې دستگاہ تر جوړېدو وړاندې د کابل ماشینخانې د لرگیو د سوځلو له لارې په تولید سوي. بخار چلېدلې او دسونگ موادو لگښت یې په کال کې یو لکو پنځوس زرو ډالرو ته رسېدی.^(۲) دغه دستگاہ پر امیرحیب الله خان باندي د بمبېي د ښار د برېښنا یو شرکت خرڅه کړې وه. د دستگاہ د لېږدولو او ساختماني چارو لگښت یې امیر پر خپله غاړه اخیستی و. د دستگاہ ظرفیت ۱۵۰۰ کیلوواټه و. د جوړېدلو لپاره یې ۵۱۶ تنه کارگران، دوه ویشت افسران (یو قوماندان،

^(۱) غلام حیدر خان په پېښور کې د پوست ماسټر دنده درلوده. جیویټ یې د رشوت خور سړي په توگه نوم اخلي. د ده د کتاب ایډېټره مېرمن مارجوري د کتاب په ۱۹۵مخ کې لیکي (... په پېښور کې د افغاني پوست ماسټر په توگه د غلام حیدر ماموریت د ۱۹۱۹م کال د می پر اوومه پای ته ورسېدی. د هند برتانوي حکومت ته څرگنده سوه چي نوموړي له خپل دفتر څخه د تبلیغاتي مرکز په توگه کار اخیست او په پام کې یې وه چي په پېښور کې داخلي پاڅون جوړ کړي او د هغه له لارې افغاني لښکرو ته لار اواره کړي چي دغه ستراتیژیکي ښار ونیسي. انگرېزانو غلام حیدر او د هغه ملگري بندیان کړل.) له دې بیانه ښکاري چي غلام حیدر د انگرېزي ضدکمپاین یو غړی و. زما د دې گومان ملاتړ په (افغانستان درمسیر تاریخ... ۷۴۶، ۷۴۹مخونو کې) موندلای سو. ارواښاد غبار د بیان له مخې د ناظر محمد صفرخان د زوی محمد اخترخان په مشرۍ د شاه امان الله د ترور په نیامت یوه ډله جوړه سوه چي په غرو کې یې (غلام حیدر سرحدی) هم و. دغه سړی داسې نخبه ویشتونکی و، چي له ۴۰ مترو فاصلې څخه یې اگی په گولی ویشتلای سواي. د دوی په فکر شاه امان الله د ظلم لار غوره کړې وه. د دغه غلام حیدرخان په گډون څو تنو شاه ته د پغمان په لار کې څو (کمین) ونيو، خو بريالي نه سول او په نتیجه کې دنايب السلطنه په نسبت د یوې غلط فهمۍ له امله د غلام حیدرخان په شمول ډېر زیات انگرېزي ضد کسان اعدام یا بندیان سول.

^(۲) جیویټ - ۲۲مخ

شپر کپتانان، پنخلس صوبه داران، دوه مېجران، دوه سرچنان، دوولس کوټ حوالداران، اته حوالداران، شپر بنایان، شپر پُښان او پنځه ترکاڼان) گمارلي وو. د ترانسپورټ لپاره یې دوه پیلان، یوسلو پنځه ویشټ اوښان او یوزیات شمېر یابو گان ور کړي وو. ماشین آلات یې د پیلانو په گاډیو کې په څه د پاسه پنځو کالو کې له هندوستانه راتقل سول.


د دستگاه کار ۱۹۱۲م کال د جولای پر دیارلسمه پیل سو^(۱) او پسله شپرنیمو کالو (د ۱۹۱۸ کال د فبرورۍ په سر کې - دلو (۱۲۶۹ق) دومره اندازې ته ورسېد، چې د جیویټ او بېکر په واسطه د برېښنا یو څراغ روښانه سو او خلک ورته په تماشه راغلل^(۲) جیویټ د امیر حبیب الله خان په باب د یوه یادښت په ترڅ کې چې د ۱۹۱۹م کال د فبرورۍ پر څلیرویشتمه یې په کلیفورنیا کې هغه وخت کښلی و، چې د امیر د وژلو پېښه یې په ورځپاڼو کې لوستې وه، داسې لیکي:

(امیر حبیب الله خان، چې مالیدلی و، یو ډېر روشن فکر او ډېر مستعد افغان و. دی د پیاوړې شخصیت څښتن و او په زیاته اندازه عمومي معلومات یې درلودل. ډېره قوي حافظه یې وه. ده په داسې وخت کې پاچهې کوله، چې د دسیسو او دغلبازۍ مطلقه فضا حاکمه وه. په کابل کې استوگن اروپایان او دغه راز افغانان سره له دې چې دی د خپلو


(۱) د افغانستان تاریخي پېښلیک - ۲۲۲ مخ او افغانستان در مسیر تاریخ - ۷۰۵ مخ کې چې د جبل السراج د اوبو د برېښنا کارخانې د کار پیل د ۱۹۰۷م کال په پېښو کې راغلی دی، ماته د تامل وړ ایسې. دغه راز په (پېښلیک) کې د دغې کارخانې پرانستل د ۱۹۱۴م کال په جنوري کې بلل سوي دي، چې دا خبره هم د جیویټ له څرگندونو سره سره نه خوري. له استاد رفیع صاحب څخه مې اورېدلي دي، چې علامه حبیبی مرحوم د دغه کتاب (پېښلیک) له ناسم چاپېدلو څخه ډېر ناراض و.

(۲) جیویټ - ۳۰۹ مخ.

ارواښاد غبار د جیویټ نوم اخلي خو نه ښيي، چې د کوم هیواد تبعه و. دی لیکي (واما فابریکه برق آبی جبل السراج... زیر نظریک انجنیر خارجی بنام جوت کار تاسیس (آن) آغاز گردید. ولی این فابریکه ۱۲ سال بعد (۱۹۱۹) توانست که توسط یک انجنیر هندی بنام عزیزالله خان کابل را تنویر نماید) (افغانستان در مسیر تاریخ - ۷۰۵ مخ)



امريکايي انجنير A.C. Jewett چي دده د کار په باب بشپړ
بيان د همدې کتاب په دوهمه برخه کي راغلی دی



اې. سي. جيويټ په افغاني جامه كي

لغز شونو له امله غندي، خو پر دې خبره یوه خوله دي، چې دی د واکمنۍ لپاره په ټوله معنا بهترین سړی و. (۱) جیویټ د ۱۹۱۴م کال د دسمبر پر پنځلسمه (۲۶ محرم ۱۳۳۳ هـ ق) د امیر حبیب الله خان لخوا د یوه فرمان په ترڅ کې خپل هیواد ته د رخصتۍ تېرولو اجازه ترلاسه کړه. امیر ور ته څلور میاشتي رخصتي ورکړه. د پنځو میاشتو تنخواه یې پېشکي ور حواله کړه او زر پونډه یې نور هم نغدي ورکړې. دغه راز یې د ځان لپاره د ځینو سامانونو د پېرودلو یو اوږد لیست هم ورکړ چې په هغه کې تفنگچې، د گوليو توپک، باروت (Pistols for the gentry) د اشپزی سامانونه، د سیگار لایټرونه (Flatirons) او نور د کور سامانونه. د گنډلو برقي ماشینونه، د مېز څراغونه، (البته ټول برقي سامانونه د کابل برېښنا له ولټېج او جریان سره سم)، د مېوو د جوس ایستلو ماشینونه او د بادام، چارمغز او نورو د تېلو ایستلو ماشینونه، د ادویه جاتو د میده کولو سامانونه، د ژړو او کاغذي کارتوسو ډکولو ماشین، د سپرلی زین او قیضي (ملونه)، د کمپاین فرنیچر، د خاورو د تېلو بخاری، د موټر ټول او دوربینونه. د دې سامانونو لپاره یو زر (Sovereigns) ورکړې وه او دغه راز څلور زره نوري اضافي روپۍ هم ورکړې وې چې په هغو باندې جیویټ پخپله خوښه نوي اختراع سوي سامانونه ور رانیسي. جیویټ وایي چې دا ټول سامانونه یې د ورکړه سویو پیسو په نیمايي ور رانیول او امیر د ده له خریداری څخه ډېر خوښ و. (د جیویټ مقاله Asia مجله د ۱۹۲۰ع کال د جون گڼه) دا مجله د امریکا په متحده ایالاتو کې خپرېدله او بشپړ نوم یې - Aisa (The American Magazine on the Orient) و.

(۱) جیویټ - ۳۲۷، ۳۲۸ مخونه.

بېکر Baker

دا سړی د انګلستان تبعه او د امریکایي انجنیر ای. سي. جیویټ مرستیال انجنیر و. ده اوسټ (Sut) دواړو د جیویټ تر لاس لاندې د جبل السراج د برېښنا په پروژه کې کار کاوه. (۱) کله چې په ۱۹۱۶م کې جیویټ له افغانستانه په رخصتي تلې، له امیر حبیب الله خان څخه یې وغوښتل، چې بېکر د ده پر ځای د پروژې مشر وټاکي، معاش و کارګران یې هم ورزیات کړي. امیر ور سره و منل اوله بېکر سره یې د پنځو کالو لپاره قرار داد وکړ. بېکر دوه کاله په همدې پروژه کې کار وکړ. (۲) په ۱۹۱۸م کې په کابل کې د انفلوانزا ناروغي راغله او بېکر په جبل السراج کې ناروغ سو. امیر له کابله د جراح مرستیال سلطان محمد ور ولېږه. نوموړي د بېکر ناروغي انفلوانزا وگڼله او تد اوي یې ور شروع کړه. امیر د تاکید لپاره ډاکټر غلام محمد هم ور ولېږه. (۳) ده د بېکر ناروغي لویې تبه (محرقه) تشخیص کړه او د محرکې تداوي یې پیل کړه. د دواړو ډاکټرانو تداوي نتیجه ور نه کړه او بېکر د ناروغۍ په شپاړسمه ورځ مړ سو. امیر یې مړی پر تخت روان باندي پېښور ته ولېږه او هورې د پرنگیانو په هدیره کې ښخ سو. (۴)

د همدغه بېکر یو اخښی هم په کابل کې د امیر په مستخد مینو کې و، چې برنهم Burnham نومېدی او جیویټ یې د خپل کتاب په ۲۲۴ مخ کې نوم اخلي. د برنهم په باب مي نور څه نه دي اور پدلي.

(۱) جیویټ - ۲۸۶ مخ.

(۲) هماغه اثر - ۲۹۶ مخ.

(۳) د دغو دوو ډاکټرانو په باب مي معلومات و نه موندل.

(۴) جیویټ - ۲۲۰، ۲۲۲ مخونه.

مستر سمیت Mr. Smith

مستر سمیت هم د اې. سي. جيويټ امريکايي تر لاس لاندي د جبل السراج په پروژه کي د مرستيال انجنير په توگه کار کاوه. اصلاً انگرېز و. د ده په باب نور معلومات لاس ته رانقلل خو د ده او شهزاده عنايت الله خان (معين السلطنه) تر منځ په ۱۹۱۴م کال يوه شخړه پېښه سوې وه، چي په راورلو ارزي او زه به يې د هغه فرمان له مخي بيان کړم، چي د شهزاده عنايت الله خان لخوا د جيويټ امريکايي انجنير په نامه د همدې موضوع په ارتباط د ۱۳۳۳ق کال د روژې پر څلورمه صادر سوی و. پېښه داسي وه، چي سمیت ته يې په اندرابي کي د يوه حکومتي کور په لومړي پور کي د استوگني لپاره ځای ور کړی و. په لوړ پور کي د حبيبيې مدرسې دوه تنه استادان اوسېدل. سمیت له دغو دوو تنو استادانو سره په يوه کور کي خوښ نه و ځکه نو ده او مېرمني ته يې د مهمانخانې په (کوټي باغ) کوچنۍ خوني و ټاکلې او د خارجه دفتر د کار کوونکو لخوا ور وښوول سوې. دا خوني د سمیت پر طبعه برابري نه وې. وروسته امر وسو، چي د (کوټي نقاشي) پر مخامخ دي دوې ښې کوټې ور کړه سي. دا ځای هم د سمیت خوښ نه سو او ويې غوښتل، چي بيرته دي د اندرابي کور ور کړه سي. د پنجشنبې په يوه شپه يو استاد د سرای غولي ته د اودس لپاره راوتلی و. سمیت بړغ پر وکړ، چي څوک يې؟ د استاد لخوا د ځان له ښوولو سره سره سمیت ورباندي د سوتي واری وکړ او استاد يې بېهوشه کړ. تر واري د مخه يې استاد ته سپکي سپوري هم ويلي وې. استاد او سمیت دواړه شهزاده عنايت الله ته عارض سول. تر تحقيق وروسته شهزاده د استاد سيله وکړه او سمیت ته يې د قانون ماتولو له امله سزا ورکړه او په يوه فرمان کي يې جيويټ ته وليکل (څرنگه چي ته د مسټر سمیت آمر يې، بايد د ده په هغه سلوک، چي د قوانينو پر ضد يې سرته رسولی او په هغه جزا، چي زموږ

لخوا ور کړه سوې ده، خبر سې. ده ته باید خبر ور کړې، چي که په راتلونکي کي د ده یا د کوم بل چا لخوا د قانون پر ضد جزوي ترين اقدام وسي، سخته جزا به ومومي^(۱)

د حبیبې مدرسې دغه استاد مولانا محمد علي قصوري نومیدی، چي د هند تبعه او د امیر حبیب الله خان لخوا کابل ته د نوموړي مدرسې د چارو د سمبالولو لپاره را بلل سوی و. دی په ۱۹۱۵ع کي د مدرسې د مدیر په توگه وټاکل سو. ده خپل خاطرات د "مشاهدات کابل و یاغستان" په نامه په یو کتاب کي خپاره کړي دي. دا کتاب تر دې گړه ما نه دی کتلی خو ښاغلي عبدالملک همت یې شو پاني ژباړلي او د "میوند" مجلې د دوهم کال څلرمي گڼې په ۱۵ مخ کې چاپ کړي دي. مولانا هورې بې له دې چي، د سمت نوم واخلي د خپلو وهلو ټکولو بیان کړی دی.

وايي محمد علي قصوري په کابل کي له اوسېدونکو انگریزي مستخدمینو سره جوړ نه و او تل به یې شهزاده عنایت الله خان ته د هغوی په باب شکایتونه کول. دی پخپلو خاطراتو کي یو ځای لیکي چي په حبیبیه مدرسه کي د دوو خونو د زیاتېدو د لگښت لپاره ده درې زره روپۍ اټکل کړي وې او د هغه وخت د انگرېزي سرانجنیر لخوا اووه اتيازره روپۍ اټکل سوي وې. شهزاده مولانا قصوري ته د خونو د جوړولو کار وسپاره او هغه په دوه زره و درې سوه روپۍ باندي جوړي کړې. دې کار د ده او په کابل کي د اوسېدونکو انگریزي مستخدمینو ترمنځ مناسبات خړ پر کړل مولانا محمد علي قصوري د هند د آزادی غوښتونکو له ډلي څخه و او له مولانا ابوالکلام آزاد، حکیم اجمل خان، مولانا عبیدالله سندهي او نوره مشرانو سره نژدې همکار و.

(۱) جیویټ - ۲۶۱ مخ.

سټ Sut

د اې. سي جيويټ امريکايي انجنير مرستيال او په خټه انگرېز و. جيويټ يې افغانستان ته د راتلو يادونه کوي او وايي، چې (ده راته هغه وخت له هنده تيلگرام وکړ، چې زه له هندوستانه مخ پر افغانستان روانېدلېم)^(۱) نوموړی د ۱۹۱۵م د اگسټ په سر کې جبل السراج ته د خپلې دندې لپاره ورسېدی او جيويټ د ده په ورتگ خوښ او ليکلي يې و(دی که څه هم يو خواگرزن سړی او کوټوب يې بيا بل سرباری و، خو دلته څوک هر راز استعداد ته اړتيا لري.^(۲) جيويټ له جبل السراج څخه د يوه ليک په ترڅ کې، چې د ۱۹۱۸ کال د نومبر پر درويشتمه يې کښلی دی، پېښور ته د بېکر د تابوت د انتقالولو جريان کارې او په دې لړ کې د څو نورو بهرنيو مستخدمينو نومونه اخلي، چې د تابوت د لېږدولو لپاره له کابله جبل السراج ته په موټر کې رسېدلي وو. په هغوی کې د يوه نوم سټکليف Sutcliffe دی، چې غالباً به زموږ د بحث همدا سټ Sut وي. د نورو نومونه اورام Oram او مک لافلين Mclaughlin دي. د سورد Sword په نامه د يو بل چا نوم هم په دغه ډله کې سته. دی له کابله پر موټر سايکل باندي جبل السراج ته د بېکر د پوښتني لپاره ورغلی و.^(۳) دا به ښايي په کابل کې لومړنی موټر سايکل وي، چې وارد سوی و.)

مسټر هاليدې Mr. Halliday

دی د کلکتې ښار د پولادو د يوې کمپنۍ استازی و، چې د امير لپاره يې د پلونو، ماڼيو او کار خانو ټول پولاد برابرول^(۴) د ده په انجنيرۍ د کابل پر سيند باندي د جلال آباد او لغمان پر لاره د درونټې په سيمه

(۱) جيويټ - ۲۵۶ مخ.

(۲) هماغه اثر - ۲۶۱ مخ.

(۳) هماغه اثر - ۳۲۳ مخ.

(۴) جيويټ - ۲۵ مخ حاشيه.

کي د اوسپني يو اوږد پل، چي اوږدوالی یې ۳۰۶ فوټه و، د ۱۳۳۰ق کال د صفرې په میاشت (۱۹۱۱م) کي جوړ سو. د نوموړي هالیدې په مهندسی په گلپهار کي د نیلاب پل هم جوړ سوی دئ^(۱). دغه پل د ۱۹۱۱ کال د اکتوبر پر یوولسمه (میزان - ۱۲۹۰ش) پرانیستل سو.

جیمز میلر James Miller

جیمز میلر د سکاټلینډ و. د امیر حبیب الله خان د پاچهۍ پر وخت یې د بهرني مستخدم په توگه کار کاوه. کابل ته د تگ نېټه یې غالباً ۱۹۰۷م کال دئ. جیمز میلر د کابل د وړیو کارخانه، چي د ورځي یې درې سوه متره ټوکر تولیدولای سواي، په غزني کي د اوبو یو دم او دوه درې د گلغ میدانونه جوړ کړي وو. غبار د دغه بند دجوړېدو کال ۱۹۱۲م بللی او لیکي، چي پنځوس زره جریبه مخکه یې خړوبوله (افغانستان در مسیر تاریخ... ۷۰۵مخ). د دغي فابریکې د پرانیستلو کال ۱۹۱۳م بنوول سوی دئ (پېنلیک - ۲۲۶مخ). د (کوټی ستاره)^(*) د پراختیا پلان هم د نوموړي میلر لخوا برابر سوی و او د ده لخوا یې کار پر مخ وهل کېدی. دغه راز یې د امیر په مشوره په خورد کابل کي د اوبو یو بند جوړ کړ^(۲). ویل کېږي، چي دی پر امیر حبیب الله خان دومره گران و، چي زیاتره به یې په نیمه شپه، کله چي به خوب نه ورتلی، ځان ته ورباله او مجلس به یې ورسره کاوه^(۳). له امیر سره به په ژمي جلال آباد ته هم تلی او هورې به یې ورسره د گلغ لوبه کوله. یو وخت ور ته د امیر لخوا د گلغ کلب نوی سیټ، چي په کابل کي جوړ سوی او د ده نوم و(نشان دولت) پکښي کینل سوی و، د سوغات


(۱) تاریخي پېنلیک - ۲۲۴مخ.

(*) کوټي ستاره همدا اوسنی (د ستوري ماڼۍ) د بهرنیو چارو وزارت ماڼۍ ده.

(۲) جیویټ - ۱۲۵ - ۱۲۶ مخونه.

(۳) هماغه اثر - د ۲۵ مخ حاشیه.

۴۴۲۱



د ستوري ماڼۍ (همدا اوسنی د بهرنیو چارو وزارت)

په توگه ور کره سو^(۱) ده د امیر ځیني عکسونه هم اخیستي وه. امیر حبیب الله خان ور سره د خبرو په ترڅ کي په امریکا کي د جمهوري ریاست لپاره د ویلسن د کامیابیدلو خبر ور کړی و.^(۲) ویلسن په ۱۹۱۲م کي د امریکا د جمهور رییس په توگه وټاکل سو. جیمز میلر په افغانستان کي اووه کاله تېر کړل. وروسته ناروغه سو او کورنۍ زور پر ولگاوه، چي بیرته انگلستان ته ورستون سي، په پای کي په ۱۹۱۴م کال هندوستان ته په رخصتي ولاړ او بیرته راستون نه سو. خپله استعفا یې امیر ته راولېږله. امیر د ده له دغه کاره ډېر ناراض و^(۳).

ډاکټر اوون Dr. Owen

دغه انگرېز ادعا کوله، چي کیمیا پوه دی او له گلانو څخه د عطرونو ایستلو کار کولای سي. کله چي یې امیر حبیب الله خان ته د دغه بیزنس وړاندیز کاوه. د گلابو له پاڼو سره یې اصلي عطر گډ کړي وه او امیر ته یې وړاندي کړل. د امیر ډېر خوښ سول. وروسته امیر ور ته اووه پنځوس زره ډالره ور کړل، چي د افغانستان لپاره په انگلستان کي د صابون د یوې کارخانې ماشین آلات رانیسي. دغه په اصطلاح ډاکټر پیسې واخیستلې او پر هغه مخ پر خپله تره ولاړ او تری تم سو^(۴). جیویټ وایي، چي دا کیسه د ده تر وخت وړاندي پېښه سوې وه او د دغه ډاکټر یوه باوري انجنیر ور ته وروسته بیان کړي وه.

له امیر سره په اروپایي مستخدمینو کي ځیني دغه راز دروهلي کسان نور هم وه، چي موږ د جیویټ له یادابنتو له مخي په خبر پېرو. زه په دې برخه کي د جیویټ د کتاب د ۲۵۲-۲۵۵مخونو ټول مطالب

(۱) هماغه اثر- ۱۲۲ مخ.

(۲) هماغه اثر- ۱۲۷ مخ.

(۳) هماغه اثر- ۲۴۹ مخ.

(۴) جیویټ- ۲۵۲ مخ.

دلته رانقلوم. جیویټ لیکي: د امیر دا عادت و، کله چي به د خپلو اروپایي مستخدمینو لخوا ور ته د کارخانې د موادو پراورد وسو، نو به یې نوموړي شخص ته رخصتي ور کړه او د بزاورد سویو موادو د پیرودلو لپاره به یې پیسې هم ور کړې. خو ځینو به د غداری لاره واخیستله او له روپو سره به یو ځای د ډاکټر اوون په شان تری تم سول.^(۱)

د ډاکټر اوون تر تری تم کېدلو وروسته امیر د بمبېي یو شرکت مجبور کړ، چي دوه تنه نور د صابون جوړولو د کارخانې لپاره ور ته راولېږي.^(۲) هغوی ډاکار وکړ، خو یو تن له دوی دوو څخه امیر ته شکایت وکړ، چي دا بل سم سړی نه دی او پر ځای دي یې دی وگومارل سي. ده درې کاله تېر کړل او په دغه موده کي یې د صابون جوړولو د کارخانې په نامه څلور دېواله را تاو کړل. ده به یوه لویه د اوسپني خولۍ پر سر ایښې وه او په چوکۍ کي به یې د بنایانو د کار ننداره کوله. کله چي د بنایانو کار بشپړ سو، ده د دريو کلونو تنخواه واخیستله او هندوستان ته په رخصتي ولاړ. د کارخانې ټول پلانونه او نخشې یې له ځان سره یووړې او ورپسې تری تم سو.

یو بل څوک، چي ځانته یې د (افغانستان د حکومت لپاره د سر انجنیر) نوم ورکړی ؤ، د شاهي ماڼۍ لپاره د شلو کیلو واټو برېښنا او یو شمېر تېلفونو ذمه وهلې وه. ده هغه انګلیسي شرکت مجبور کړ، چي دی یې افغانستان ته لېږلی و، چي ده ته دي د پلورل سویو موادو د بېي په سلو کي لس ورکړه سي. که دا کار و نه سي، دی به له شرکت سره اړیکي وشلوي. جیویټ وايي، ده ما ته و ویل، چي لس په سلو کي خو ممکن نه وه او ده پېشنهاد وکړ چي په دې صورت کي به نو دی خپل

(۱) دا کیسه تردې کتاب وړاندي د جیویټ په هغه مقاله کي راغلې ده چي د امریکا په متحده ایالاتو کي په خپرېدونکي مجلې Asia کي په ۱۹۱۰ جون کي خپره سوې ده. په دغه مقاله کي یې د امیر لخوا ورکړه سوي پیسې اووه څلوېښت زره ډالره ښوولي دي.

(۲) د دغو دوو تنو نومونه ما ونه موندل (هوټک).

مواد پر خرڅ کړي او زیاتي پیسې به تر لاسه کړي. ده وروسته امیر دې ته و هڅاوه، چې له هندوستانه تر کابل په پوري د موادو لېږدولو لپاره د بخار تراکتور رانیسي (پر داسي سړک، چې لرگي په مشکله پکښې پیدا کېږي او زیاتره برخه یې بې اوبو ده). کله چې تراکتور پېښور ته را ورسېد، څوک نه و، چې سره وا دې چوي. امیر انجنیر ته و ویل، چې پخپله دي ور پسې ولاړ سي او تراکتور دي راولي. انجنیر ولاړ او دې نتیجې ته ورسېد، چې بیرته افغانستان ته ستون نه سي او پر ځای یې خپله استعفا ور ولېږي... د تراکتور پیسې مخکي له مخکي ورکړه سوي وې... ده په هندوستان کي د کلکتې له یوه اخبار سره په مرکه کي و ویل، چې ده درې کاله په کابل کي د هایډروالکتریک پر پروژه او نورو بلاو بترو باندي کار وکړ... د کابل سراج الاخبار په دې برخه کي یو مطلب خپور کړ او دی یې غل و باله او ادعا یې وکړه، چې ده د حکومت پنځوس زره هندوستانی روپۍ تښتولي دي... جیویټ لیکي، د حیرانتیا وړ نه ده، چې د افغانانو په عقیده اروپایان ټول شیطانان دي. دی زیاتوي: له دغو ښاغلو اروپایانو څخه یو تن کوهستان ته راغی. یوه ورځ یې راته و ویل، چې غواړي د دغې سیمي لپاره پر امیر باندي د پنبه وو یوه کارخانه خرڅه کړي. ماور ته و ویل "تر دې بې گټي کار بل نسته، ځکه په ټوله سیمه کي دومره پنبه نه پیدا کېږي، چې یوه اوونۍ دي کارخانه په وچلېږي".

ده اوږدې و ښورولې او وې ویل "بلا توره په پسې. زه خپله کارخانه خرڅوم او ځان ځني بېغمه کوم. د پنبه وو د کارخانې دغه ماهر، چې زیات مشهور هم و، و ویل "افغانان چې څومره ډېر و غولوې، هغومره ډېر پر گرانېږي" او دا رشتیا وه... د امیر له فرانسوي اشپز پرته، چې یو اریستټ و او د زیاترو اروپایانو په شان یې د میاشتي یو زرهنډی روپۍ تنخواه وه، نورو ټولو اروپایانو ځانونه انجنیران بلل...^(۱).

(۱) د دغه فرانسوي اشپز د هويت په باب مي هيڅ و نه موندل. (هوتک).

جیویټ وایي: یوه ورځ امیر د زړه خواله راسره وکړه او د استخدام سویو اروپایانو له چلنده یې په نفرت سره شکایت وکړ او زیاته یې کړه "آخر زه یو پاچا یم. د یوه دوکاندار په شان چنې نسیم وهلاي" جیویټ زیاتوي، چي امیر پخپله له افغاني اصولو سره سم تل ډېر انصافداره و، ښه سلوک یې کاوه، ښه تنخواه یې ورکوله او په مقابل کي یې د مناسب چلند هیله هم لرله.

مولانا محمد علي قصوري چي په دغه وخت کي یې^(۱) د حبیبیې مدرسې د استاد او ورپسې د مدیر په توګه کار کاوه، پخپلو خاطراتو کي لیکي: "... د یوه اسلامي حکومت دا فکر چي انګریز کارکوونکی د هغه مامور دی، ډېره ستره تېروتنه ده. انګرېز هر چیري چي وي ... هیڅکله خپل ځان د بل حکومت کارکوونکی نه بولي، بلکي هغه ځان د انګرېز ملازم بولي او ټول کړه وړه یې د بریتانیې د اهدافو او عملي حکمت سره مله او برابر وي ..."^(۲)

د غاښو ډاکټر (*)

جیویټ د ۱۹۱۶م کال د دسمبر د دېرشمي نېټې په یوه لیک کي د غاښو د یوه امریکایي ډاکټر یادونه کوي، چي د ده دغاښو علاج یې په وړیا توګه ورکړی و. دی زیاتوي، چي دغه ډاکټر خورا ګپاوو سړی و، په عمر دېرش کلن ښکارېدی او په اوونۍ کي یې دوه زره روپۍ (۶۶۰ ډالره) عاید درلود. د هر وار غاښ ډکولو پر سر یې اضافي سوغاتونه او بخششۍ هم ګټلې. په یوه سهار یې زما په مخ کي دوه ساعتونه وګټل. یوه دانه شهزاده ورکړه او بله سپه سالار نادر شاه.^(۳)

(۱) میوند مجله - دوهم کال - څلورمه ګڼه - ۱۷ مخ.

(۲) د دې ټولو دروهلو انجنیرانو بیانونه جیویټ په هغه مقاله کي راوړي دي چي په ۱۹۲۰ جون کي یې د Asia په مجله کي خپره کړې ده.

(*) د دغه ډاکټر نوم یې نه دی راوړی او ما هم ونه موند.

(۳) جیویټ د سپه سالار محمد نادر خان نوم هر ځای (نادر شاه) لیکلی وي؟ (هوټک)

دی وایي: یوه شپه زه د ده خای ته ورغلم. دی پر کور نه و. چي راغی په یوه کڅوړه کي دوه سوه Sovereigns^(۱) ورسره وې، چي امیر صاحب د سوغات په ډول ور کړي وې. ده وویل، چي امیر فکر کاوه، زه به یې وا نه خلم خو گټه یې ور و نه رسوله. پر ده باندي سوغاتونه اورېدل. اصلاً خو له در باریانو سره یو څه کول، په تېره بیا د درد تسکینول، پخپله معنا د سوغاتونو او غټو جایزو گټل.^(۲)

فینل I Fanne

دا سړی د امیر حبیب الله خان موټروان او په خټه انگرېز و. د امیر لخوا د همدې کار لپاره استخدام سوی و. د میاشتي یې زر روپی تنخواه ورکوله. اووه کاله یې پر همدې دنده پرله پسې تېر کړل. په ۱۹۱۴م کال انگلستان ته دمعدې د زخم د علاج لپاره ولاړ او بیا راستون نه سو.

ټپلر Taylor

د دغه شخص یادونه د جیویټ په یادابنتو کي سته، نور یې نه پېژنم. جیویټ لیکي: د ۱۹۱۳ کال د جنورۍ پر دیارلسمه د امیر لخوا راته د رخصتی اجازه راکړه سوه. هالیډې Halliday او ټپلر Taylor دوولس زره روپی را د غاړي کړې، چي په دې ډول زما سره د نغدو روپو شمېر دېرش زرو ته ورسېد(د څلورو یابو گانو بار)^(۳)

(۱) یو ډول د سرو زرو انگلیسی سکې وې، چي هرې یوې یې یو پوند ارزښت درلود.

(۲) د دغه ډاکټر بیان د جیویټ د کتاب په ۲۹۵ مخ کي راغلی دی.

(۳) جیویټ - ۱۷۶مخ. د هالیډې په باب وگورئ زما د همدې لیکنې ۶۳ مخ. باید وویل سي، چي دا اروپایي مستخدمینو نغدي پیسې له کابله تر پېښوره پر یابو گانو وړل کېدلې. ځکه یو څو کاغذي نوټونه رواج نه وو او بل بانکي سیستم هم وجود نه درلود.

پیر کرافورډ پری Crawford او

پاتریک کیلی Patrick Kelly

دوی دواړه د جبل السراج د برېښنا په دستګاه کې د مرستیال انجنیر په توګه کار کاوه. دوی د ۱۹۱۲ م کال د اپرېل پر اته ویشتمه کابل ته ورسېدل ۱۹۱۴ م کال پوري هورې پاته وو. کرافورډ امریکایي و او جیویټ یې د یوه لایق سړي په توګه نوم اخلي او وايي "کله چې ده زما سره کار پیل کړ، نور انجنیران په کابل کې بېکاره ناست وو." (۱)

ډاربي Darby

دی د امیر حبیب الله خان لخوا د جیولوجیست په توګه د ډبرو د سکرو او قیمتي ډبرو د پلټلو لپاره استخدام سوی و. دی او مسټر هالیډې Halliday په یوه وخت کې له افغانستانه وتل. (۲)

الکسانډر مکر ابرټ Alexander Mcrobert

دی د انگلستان تبعه او د هند د کانپور ایالت د وریو فابریکې مشر و. په ۱۹۱۸ م کال افغانستان ته راغلی و، چې د خپلي کمپنۍ د پراختیا امکانات مطالعه کړي. (۳)

داسي ښکاري، چې د جېمز میلر په لاس د وریو کارخانه به د کانپور د همدغي کمپنۍ په همکارۍ جوړه سوې وي. (۴)

(۱) جیویټ - ۷۶، ۱۱۵ مخونه.

(۲) جیویټ - ۳۴ مخ حاشیه.

(۳) جیویټ - ۳۱۲ مخ.

(۴) وگورئ: زما د همدې لیکنې ۶۴ مخ.

رضایپگ

دا سړی په "شین سترگو" کې نه راځي او تورک و. د امیر حبیب الله خان په وخت کې یې نوم د بهرنیو مستخدمینو په کتار کې اخیستل کېږي. دی د باروت جوړولو متخصص و او د باروت جوړولو فابریکه د ده په مشرې چلېدله. وایي ډېر شیک پوښ سړی و او د وروستي اروپایي موډ جامې یې اغوستلې. د میاشتي یې څلور سوه ډالره تنخواه اخیستله. ده زیار ایست، چې بې دوده باروت جوړ کړي او ویل کېږي، چې پر دې کار بریالی هم سو^(۱) ارواښاد میر غلام محمد غبار د ده نوم اخلي او لیکي "در فابریکه حربی کابل نیز برای بار اول توسط رضا ییگ ترکی (باروت سفید) یا باروت بیدود ساخته شد."^(۲)

ډاکټر ماني پېگ

دغه تورکی جراح هم د امیر حبیب الله خان په مستخدمینو کې و. لوړ تحصیلات یې په پاریس کې سر ته رسولې و. د کابل ښار د روغتون مشرې د ده پر غاړه وه. نوموړي. د شري ناروغۍ واکسین جوړ کړ. جیویټ د ده نوم اخلي او وایي، چې دغه روغتون د افغانستان په شرایطو کې بد روغتون نه و.^(۳)

ډاکټر منیر بای

دی هم د امیر حبیب الله خان په پاچهي کې د کابل د حکومتي روغتون مشر و. په کال ۱۹۱۴ع کې چې اوسکارفون نیدرماير المانی له یوه هیئت سره کابل ته راغلی و، له نوموړي ډاکټر منیر بای سره یې د بابر په بڼ کې کتلي و. ډاکټر منیر بای له دغه الماني هیئت سره ډېره


(۱) جیویټ - ۳۰۶ مخ.

(۲) غبار - افغانستان در مسیر تاریخ - ۷۰۵ مخ.


(۳) جیویټ - ۳۰۸ مخ.

خواخوږي درلوده او د نوموړي هیئت او افغاني مقاماتو په تېره بیا د سردار نصرالله خان تر منځ د اړیکو د ټینګولو په کار کې هڅې کولې. نیدرماير پخپله سفرنامه کې د ډاکټر منیربای روغتون د کابل ښار په ختیځه برخه کې ښيي. (اوسکارفون نیندرماير... افغانستان د هند ستره دروازه - پښتو ژباړه ۶۴ مخ - ۲۰۰۰ م کال)

پای



د افغاني مصنوعاتو د پلورلو دوکان
کابل - افغانستان - ۱۶۰۵ع



د غوربند پر سيند باندي د پله جوړولو د کار جريان
(د جيويت عکاسي)



افغاني کارگران - ۱۹۰۵ع

Blueeyed Employees

In Afghanistan

By:

Mohammad Masoom Hotak